श्रीः 


श्रीमत्प्रणतार्तिहरवरदुपरब्रह्मणे नमः 
श्रीमते रघुनन्दुनपरब्रह्मणे नमः 


श्रीपरमुखचपेटिका 


रघुवंशदुग्धजलधौ जातं सन्तानमाश्रये कमपि। 


अतितुङ्गादपि यस्मात्‌ विनतैरम्यं फलं करग्राह्मम्‌ ॥ 


सुरभितसमस्तलोकं संयमिवरचरणचन्दनं सेवे । 


छायां श्रयन्‌ यदीयां स्थाणुमपर्णाश्रयं लघूकुरुते ॥ 


प्राचीनवाचानिचयांचलार्थमाचान्तमोचामदहुद्यवाचम्‌ । 


दुर्वारगर्वान्‌ कुहृशोतिखर्वान्‌ कुर्वाणमीडे कुलदैवतं नः ॥ 


श्री श्रीवासयतीन्दुः विलसतु सर्वज्ञशेखरो हृदये । 


यत्पादुसङ्गलेशादपसरति तमः प्रकाशते सर्वम्‌॥ 


लक्ष्मीकुमारतातयदेशिकवंशाब्यिशीतकिरणस्य । 

वेङ्कटगुरोस्तनूजः कृष्णः परमुखचपेटिकां कुरुते ॥ 
यदुक्तं नारायणशाब्दः शिवपरः शिववृत्तिधर्मावच्छिन्नप्रतिपादकत्वात्‌ यथा शिवशब्द 
इति। तत्र किमिदं शिवपरत्वम्‌। शिववाचकत्वं वा, शिवबोधौपयिकाकांक्षाशालित्वं वा, 
शिवे साधुत्वं वा शिवबोधौपयिकतात्पर्यवत्त्वं वा, अन्यद्वा किञ्चित्‌। नाद्यः, सिद्धसाधनात्‌ । 
अयनशब्दस्याधिकरणसामान्यवाचिनः शिववाचकत्वाक्षतेः। नारशब्दोत्तरत्वविशिष्टा- 
यनशब्दस्यायनशब्दानतिरेकात्‌ नायायणशब्दान्तर्गतस्यायणशब्दस्य णकारघटितत्वेपि 


तस्याधिकरणवाचकत्वे विवादविरहात्‌। अन्यथा भगवति योगार्थप्रतीत्यनुपपत्तिप्रसङ्गात्‌ | 


यदि च  नकाराद्यव्यवहितोत्तर-आत्वादिरूपानुपूर्व्यवच्छित्रवाचकतावच्छेदकता- 
पर्याप्त्यनुयोगितावच्छेद॒को यो धर्मः तं पक्षीकृत्य शिववृत्तिधर्मावच्छिन्नप्रतिपादकता- 
वच्छेदकतापर्याप्त्यनुयोगितावच्छेदकत्वेन हेतुना शिवशाब्दत्वावच्छिन्नवाचकतावच्छेदकता- 
पर्याप्त्यनुयोगितावच्छेदकधर्मदष्टान्तेनशिववाचकतावच्छेदकतापर्याप्त्यनुयोगिता- 
वच्छेदकत्वमेव साधनीयमित्यालोच्यते तदा बाधः। परमतेऽपि पक्षे साध्याभावसत्त्वात्‌ 
रूढिनिरूपकतारूपवाचकतावच्छेद॒कतापर्याप्त्यनुयोगितायामेव पक्षात्मकोक्तधर्मस्या- 
वच्छेदकत्वसंभवात्‌। नारायणशब्दस्य शिवे रूढ्यभावमभ्युपगम्यैव वादप्रवृत्तेः। परेण 
स्वयं दर्शितत्वात्‌ शिवलक्षकतावच्छेदकतापर्याप्त्यनुयोगितावच्छेद॒कधर्मेऽपि हेतुसत्त्वेन 
व्यभिचारश्च | 

यदि च लक्षणाग्रहानधीनशिववृत्तिधर्मप्रकारकशाब्द॒बोधौपयिकतात्पर्यविषयता- 
वच्छेद॒कतापर्याप्त्यनुयोगितावच्छेदकत्वमेव हेतुरित्यङ्गीक्रियते तदा स्वरूपासिद्विः । 
नारायणशब्दुजन्यनाराधिकरणत्वावच्छिन्नबोधस्यापि लक्षणाग्रहाधीनत्वात्‌। बहुव्रीहौ 
चरमपदस्यान्यपदार्थलाक्षणिकत्वनियमात्‌ ॥ 

अथ स्वारसिकलक्षणाग्रहानधीनत्वमेव बोधविशेषणं । बहुव्रीहिचटकचरमपदलक्षणा 
तु आनुशासनिकतया निरूढा। तथा च न स्वरूपासिद्ध्यवकाश इति 
चेत्‌- एवं सति प्रवीणादिशब्दनिष्ठनिरूढलक्षणानिरूपकतावच्छेदक- 
तापर्याप्त्यनुयोगितावच्छेदकधर्मे व्यभिचारः। स्वारसिकलक्षणाग्रहानधीनशिववृत्ति- 
समर्थत्वप्रकारकबोधघटितहेतुमति तादृशधर्मे दर्शितसाध्यविरहात्‌ प्रवीणादिशब्दानां 
समर्थत्वावच्छिन्ने निरुढलक्षणैवेत्यस्यालङ्कारविदां स्पष्टत्वात| एवं केवलयोगेन 
शिवपरसंहर्लादिशब्दघटकवर्णसमुदायत्वेऽपि व्यभिचारो बोध्यः। दर्शितशब्दस्य शिवे 
रूढ्यभावेन उक्तसमुदायत्वे साध्याभावसत्त्वात्‌ । 

द्वितीयेऽपि सिद्भसाधनमेव। नारायणशब्देनापि शक्तिभ्रमादिना शिवबोधोत्पत्त्या 


ताहृशबोधौपयिकाकांक्षाशालित्वस्य तत्र संप्रतिपन्नत्वात्‌। शाक्तिभ्रमाद्यनधीनत्वनिवेशेऽपि 

तह्ोषतादवस्थ्यम्‌। रूढिप्रतिसन्धानविरहदशायां शिवे तात्पर्यग्रहसत्त्वे केवलयोगेन 
शिवबोधस्यानुभविकत्वात्‌ | 

अथ नारायणशब्दात्‌ केवलयोगेन शिवबोधोत्पत्तिस्वीकारे सिद्धं नस्समीहितम्‌। 
कारणवाक्यचटकनारायणशब्दादपि ताहृशबोधसंभवादिति चेन्न- ताहृशबोधसंभवेऽपि 
तस्य प्रमात्वानुपपत्त्या शिवस्य जगत्कारणत्वासिद्धेः । नच श्रुतिजन्यस्य ताहृशबोधस्य कथं 
प्रमात्वानुपपत्तिरिति वाच्यम्‌। ईश्वरतात्पर्यप्रमाचीनस्यैव श्रुतिजन्यबोधस्य प्रमात्वनियमात्‌ 
नारायणशब्दस्य केवलयोगेन शिवबोधपरत्वे साधुत्वानुपपत्त्या तत्र ताहशतात्पर्यासंभवात्‌ | 

यत्तु - शक्तिभ्रमाद्य॒नधीनशाब्द॒बोधौपयिकाकांक्षावत्त्वमेव साधुत्वम्‌ , अन्यस्य 

दुर्वचत्वात्‌। इत्थं च केवलयोगेन शिवबोधपरस्यापि नारायणशब्दस्य साधृत्वमस्त्येवेति । 
तन्न - साधुत्वस्य ईहशत्वे केवलयोगेनान्यपरद्रुणसयुधिष्ठिरादिशब्दानामपि साधुताप्रसङ्गात्‌ । 
नचेष्टापत्तिः । तथासति तेषां साधुत्वाभावबोधनपरस्य तत्तत्सूत्नेषु संज्ञादिग्रहणस्य असामञ्जस्य- 
प्रसङ्गात्‌ । अतो वक्ष्यमाणं जात्यादिरूपमेव साधृत्वमिति दर्शितशन्दस्यासाधुत्वं उपपद्यत एव | 
तस्मान्नारायणशब्दस्य केवलयोगेन शिवपरत्वे साधुत्वं वा कारणवाक्यघटकनारायणशब्दस्य 
शिवबोधौपयिकतात्पर्यवत्त्वमेव वा यावन्न सिद्ध्यति तावन्न परेषामिष्टसिद्विरिति बोध्यम्‌ । 

तृतीयेऽपि सिद्धसाधनमेव | कूर्मपुराणादिषु शिवेऽपि नारायणशब्दप्रयोगेण तस्य तत्र 
साधुतायास्संप्रतिपन्नत्वात्‌ । 

यदिच स्वारसिकलक्षणामन्तरा शिवे साधुत्वमिह साधनीयम्‌। कूर्मपुराणादि- 
गतनारायणशब्दस्य शिवे लाक्षणिकताया एव सिद्वान्तिभिरभ्युपगतत्वेन न सिद्धसाधना- 
वकाशः। ईदृशसाधुत्वसिद्धौ च कारणवाक्यचटकनारायणशाब्दस्य शिवे तात्पर्यसंभवात्‌ 
समीहितसिद्विः । लक्षणामन्तरा शिवे साधुत्वं च लक्षणाग्रहानधीनशिवविषयकबोधेच्छा- 
धीनोच्चारणप्रयुक्तं साधुत्वम्‌ । साधुत्वस्य हि “एकश्शब्दः सम्यक्‌ ज्ञातः सुष्ठु प्रयुक्तः स्वर्ग 
लोके कामधुग्भवतीति” श्रृतिसिद्वपुण्यविशेषजनकतावच्छेद॒कधर्मरूपस्य जातिरूपत्वे 


अखण्डोपाधिरूपत्वे वा यस्मिन्नर्थे यस्य शाब्दस्य साधुत्वं प्रमाणसिद्धं तदर्थबोधेच्छाधीनतच्छ- 


4 
ब्दोच्चारणं साधुत्वविशिष्टतच्छब्दं प्रति कारणमित्यङ्गीकरणीयम्‌। अन्यथा निर्धनतुरगादि 
बोधेच्छया उच्चरितानामश्वास्वादिशब्दानां साधुताप्रसङ्गात्‌। तथा च उच्चारणविशेषजन्यता- 
वच्छेदकस्य जात्यादिरूपस्य साधुत्वस्य ताहृशोच्चारणप्रयुक्तत्वमक्षतम्‌॥ 

शक्तिविशेषरूपत्वे तत्तच्छब्दनिष्ठताहशशक्तिविशषं प्रति 
दर्शितोच्चारणस्य कारणतया सुतरां तदुपपत्तिरित्यालोच्यते तदा युधिष्ठिरादिशब्दे 
व्यभिचारः | नारायणशब्दयोगार्थतावच्छेदुकस्येव एतद्योगार्थतावच्छेद॒कस्यापि 
शिवसाधारण्यानपायेन दर्शितहेतुमति तत्र लक्षणामन्तरा शिवे 
साधुत्वायोगेन दर्शितसाध्यविरहात| न च शिववृत्तिधर्मावच्छिन्नप्रतिपादकत्वं 
स्वारसिकलक्षणाग्रहानधीनशिववृत्तिधर्मप्रकारकशाब्दबो धौपयिकेश्चरतात्पर्यवत्त्वम्‌ । 
तथा च न व्यभिचारः । स्थैर्यस्य पलायनाद्य॒भावरूपत्वेऽपि अभावस्याधिकरणात्मकतया 
प्रतिव्यक्तिभेदात्‌ युधिष्ठिरादिशब्दे रूढ्यर्थविशेष्यकयोगार्थबोध एव ईश्वरतात्पर्येण 
ताहृशबोधे शिववृत्तिधर्मस्याप्रकारत्वात्‌ इति वाच्यम्‌। तथा सति सन्दिग्धासिद्वेः पक्षे 
हेतोरुभयसंप्रतिपन्नत्वविरहात्‌। नारायणशब्दयोगार्थतावच्छेदकस्यापि प्रतिव्याक्तिभिन्नत्वेन 
शिववृत्तिधर्मप्रकारकबोधौपयिकेश्वरतात्पर्यवत्त्वस्य नारायणशब्दे सिद्धान्तिभिरनभ्युपगमात्‌ । 
एवं शिवान्यद्रव्यपदे शिवसंयुक्तपदे च व्यभिचारः। तयोः शिवे साधुत्वविरहात्‌। 
शिववृत्तिद्रव्यत्वसंयोगाद्यवच्छिन्नप्रतिपाद॒कत्वाच्च । 

यदि च शिववृत्तितावच्छेदकतापर्याप्त्यधघिकरणधर्मपर्याप्तावच्छेदकताकप्रकारता- 
शालिबोधौपयिकेश्वरतात्पर्यवत्त्वमेव हेतूक्रियते तथाच नोक्तदोषावसरः। नारायणशब्द- 
जन्यभगवद्विशेष्यकबोधप्रकारतावच्छेदकस्य नाराधिकरणकत्व(त्व)स्य शिववृत्तिता- 
वच्छेदकत्वाक्षतेः | शिवान्यद्रव्यत्वत्वशिवप्रतियोगिकत्वविशिष्टस॑योगत्वयोः 
शिववृत्तितानवच्छेदकत्वाच्चेत्युच्यते तदा युधिष्ठिरादिशब्दे व्यभिचारः । युद्धस्थैर्यत्वादि- 
रूपशिववृत्तितावच्छेदकावच्छिन्नप्रकारताशालिबोधौपयिकेश्वरतात्पर्यवत्त्वस्य तत्र सत्त्वात्‌ । 


साध्यविरहस्य च प्रागेवोक्तत्वात्‌ | 

चतुर्थेऽपि यथाश्रुते सिद्धसाधनमेव , शिवबोधेच्छया शैवो-च्चरिते नारायणशब्दे 
साध्यस्य संप्रतिपन्नत्वात्‌ । विधिकोटिस्सामानाघिकरण्यैनेत्यङ्गीकारात्‌। अवच्छेद॒कावच्छेदेन 
तदङ्गीकारे तु संप्रतिपन्नभगवन्मालतात्पर्यके बाधः स्पष्टः । 

ननु सामानाधिकरण्येन साध्यसिद्धेरुद्वेश्यत्वेऽपि न सिद्धसाधनावकाशः शिवबोधौ- 
पयिकेश्वरतात्पर्यवत्ताया एव साध्यत्वात्‌। नारायणशब्दे सिद्वान्तिभिस्तदनङ्गीकारात्‌ 
ईहृशातात्पर्यवत््वसाधनमेव हि प्रकृतोपयुक्तम्‌। कारणवाक्यचटकनारायणशब्दाच्छिव- 
बोधसंभवस्यैव उपपादनीयत्वात्‌। वैदिकवाक्यार्थबोधे ईश्वरतात्पर्यस्यैव नियामकत्वादिति 
चेत्‌ - एवमपि यत्न क्वचन नारायणशब्दे दर्शितसाध्यसिद्विमादायानुमानपर्यवसानसंभवात्‌ 
उद्देश्यासिद्धिः । एवं घटो द्रव्यमिति वाक्यघटकद्रव्यपदे व्यभिचारश्च । द्रव्यत्वेन घटबोधपरे 
तस्मिन्‌ उक्तसाध्यविरहवति शिववृततिद्रव्यत्वावच्छिन्नप्रतिपादकत्वसत्त्वात्‌। एवं युधिष्ठिरा- 
दिशब्देऽपि दर्शितदिशा व्यभिचारो बोध्यः | 

पञ्चमस्य परहृदयैकसाक्षिकनिर्वचनस्य शिवबोधौपयिकेश्वरतात्पर्यवत्त्वव्याप्यत्वे 
ताहृशतात्पर्यविषयत्वसाधकतया कथंचित्‌ प्रकृतोपयोगसंभवेऽपि घटो द्रव्यमिति 
वाक्यघटकद्रव्यपदे युधिष्टिरादिशब्दे च व्यभिचारः। तत्र दर्शिततात्पर्यवत्त्वस्यासत्त्वेन 
तद्व्याप्यतादृशधर्माभावस्यावश्यकत्वात्‌ हेतोश्च प्रागुपपादितत्वात्‌ । 
ताहशधर्मस्य दर्शिततात्पर्यवत्त्वव्यभिचारित्वे तु प्रकृतानुपयोगः स्पष्टः। 
ताहृशतात्पर्यवत्त्वसाथकत्वस्याप्यसंभवात्‌। तस्मात्‌ परोपदर्शितः प्रयोगोऽनुपपन्न एवेति 
सिद्धम्‌ । 

ननु तथापि कारणवाक्यघटकनारायणशब्दः शिवबोधौपयिकेश्वरतात्पर्यवान्‌ कारण- 
परत्वात्‌ नसन्नचासदित्यादिवाक्यगतशिवशब्दवत्‌ सद्रुह्यात्मादिशब्दानामपि छागपशुन्यायेन 
शिवे पर्यवसानान्न तत्र व्यभिचारः । न चाप्रयोजकता , यद्यस्य शिवपरत्वं न स्यात्‌ तर्हि 
“नसन्नचासदि,त्यादिवाक्यान्तरैकार्थ्यं न स्यादिति तर्कसद्भावात्‌ इति चेन्न । अप्रयोजकत्वात्‌, 


नसन्नचासदित्यादिवाक्यगतशिवशब्दस्य शुभत्वसामान्यरूढ्यैव भगवत्परत्वसंभवेनो- 

कतनारायणशब्दस्य शिवपरत्वाभावेऽपि भगवत्परतया कारणवाक्यान्तरैकार्थ्योपपत्तेः | 
तथाच कारणवाक्यघटको नारायणशब्दः भगवत्परः भगवदुन्यपरत्वविरहे सति किञ्चि- 
त्परत्वात्‌ पुराणरल्नगतविष्णवादिशब्द॒वदित्यनुमानेन भगवत्परत्वसिद्धिः । 

कथमस्य भगवदन्यपरत्वविरहसिद्विरिति चेत्‌ - 

उच्यते - किमस्य भगवदन्यपरत्वै रूढ्या, आहोस्वित्‌ केवलयोगेन, अथवा 
लक्षणया। नाद्यः, अन्यत्र रुढ्यभावस्य स्थापयिष्यमाणत्वात्‌। द्वितीये नारमयनं 
यस्येत्याद्युपबुंहणदुर्शितव्युत्पत्त्या वा कुदृष्टिकल्पितव्युत्पत्त्यन्तरेण वा । नाद्यः, ताहशव्युत्पत्त्या 
भगवदतिरिक्ते साधुत्वविरहात्‌। पूर्वपदात्संज्ञायामित्यनेनैव णकारचटितस्य साधुताया 
वर्णनीयत्वात्‌ । अद्कुप्वाङित्यनेनान्यत्र णत्वसमर्थनं चोन्मूलयिष्यते । नान्त्यः, “इतिहास- 
पुराणाभ्यां वेदं समुपबृंहयेत्‌ । बिभेत्यल्पश्रुताद्वेदो मामयं प्रतरिष्यति” इति शास्त्रविरोधेन 
कृहृष्टरिकल्पितकुसृष्टेः कारणवाक्यचटकनारायणशब्दे स्वीकर्तुमशक्यत्वात्‌। न तृतीयः, 
मुख्यार्थबाधविरहेण निषादस्थपत्यधिकरणन्यायेन लक्षणायाः असंभवात्‌। तस्मान्न कथं- 
चिदपि भगवदुन्यपरत्वसंभव इति । 

एवं कारणवाक्यचटकनारायणशब्दस्य भगवत्परत्वसिद्वौ समानप्रकरणपठितानां 
सद्रूह्यात्मादिशब्दानां भगवत्येव पर्यवसानम्‌ "छागो वा मन्त्रवर्णादिति" न्यायात्‌। यथा 
पशुना यजेतेति श्रुतस्य पशुशब्दस्य "छागस्य वपायामेदस" इति मन्त्रवर्णसमर्पिते 
छागे पर्यवसानं तद्वत्‌। ततश्च कारणवाक्यघट्कश्शिवशब्दः भगवत्परः कारणपरत्वात्‌ 
ताहृशनारायणशब्द॒वदित्यनुमानेन "यद्यस्य भगवत्परत्वं न स्यात्‌ तहिं कारणवाक्यान्तरैकार्थ्य 
न स्यादि"ति तर्कानुगृहीतेन कारणवाक्यघटकशिवशब्दस्यापि भगवत्परत्वसिद्भ्या 
सर्वश्रुत्यैककण्ठ्येन भगवत एव जगत्कारणत्वसिद्ध्या सर्वाधिकत्वसिद्धिः । 

यदपि जलशायित्वसमर्थनाय प्रयासादरणं तदप्यनुपादेयम्‌। नरसंबन्ध्यघिकरण- 
कत्वस्यैव योगार्थतावच्छेदकत्वात्‌। शिवलोकादेश्शिवाधिकरणभूतस्य नरसम्बन्धितयैव 


योगार्थोपपादनस्य सुकरत्वात्‌ | 

यदपि नारायणशब्दस्य केवलयौगिकत्वे णकारचटितत्वं न सम्भवतीति निरुक्तहेतुः 
स्वरूपासिद्ध इति, तदप्ययुक्तम्‌ । केवलयौगिकत्वे णकारघटितस्यासाधुत्वेपि नरसंबन्ध्य- 
धिकरणकत्वरूपशिववृत्तिधर्मावच्छिन्नबोधकत्वानपायेन स्वरूपासिद्भ्ययोगात्‌। नहि साधुत्वं 
नास्तीत्येतावता शाब्द॒बोधजनकत्वमपैति। उक्तं हि पातञ्जलभाष्ये “समानायामर्थावगतौ 
शब्दैश्चापशब्दैश्च शास्त्रेण धर्मनियमः” इति। हरिणाप्युक्तम्‌ “वाचकत्वाविशेषेऽपि नियमः 
पुण्यपापयोः” इति | 

यदपि द्रुरिव नासा यस्येत्यादि । तदपि व्याकरणानभिज्ञतापिशुनम्‌, "अञ्नासिकाया- 
स्संज्ञायान्नसञ्चास्थूलादि"ति नासिकाशब्दस्य नसादेशविधानात्‌। 

यदपि इतरथा द्रुनसः खरनस इत्येव स्यादिति तदपि तथैव संज्ञायामेव नसादेश- 

विधानात्‌। 

यदपि नारायणशब्दो न शिवपरः शिवविषयकशाब्द॒बोधप्रयोजकाकांक्षाशून्यत्वा- 
दिति। तदप्ययुक्तम्‌। णकारचटितानुपूर्व्यास्सर्वमतेऽपि शिवविषयकबोधप्रयोजकत्वस्य 
दुर्निवारतया स्वरूपासिद्वेः, न हि रूढिप्रतिसन्धानविरहृद॒शायां शिवे योगशक्तेः तात्पर्यस्य 
च ग्रहे नारायणशब्दात्‌ शिवबोधो न जायत इति बृहस्पतिनापि (अ)शक्यं साधयितुम्‌ । एवं 
शिवसहस्रनामादिगतनारायणशब्दात्‌ शिवबोधस्य सर्वसम्मतत्वेऽपि दुर्शितानुपपत्तिरवसेया | 

यदपि कूर्मपुराणशिवसहस्ननामादौ शिवे नारायणशनब्दप्रयोगदुर्शनात्‌ शिवेऽपि 
नारायणशब्दस्य संज्ञात्वं संभवति। कोशादेरिव श्रुतिपुराणादेरपि शक्तिग्राहकत्वादिति । 
तदप्ययुक्तम्‌, गौणत्वेनापि संभवदुपपत्तिकक्काचित्कप्रयोगमाल्नेण शक्तिसिद्धौ अतिप्रसङ्गात्‌ 
वृत्तयन्तरविलोपप्रसङ्गाच्च । 

अल्ेदं तत्त्वम्‌ - नारायणशाब्दस्य शिवे प्रयोगो नाम शिवविषयकबोधेच्छया उच्चारणं | 
शिवबोधौपयिकतात्पर्यवत््वमिति यावत्‌। तच्च न शिवशक्तत्वव्याप्यं तल्लाक्षणिके 
व्यभिचारात्‌। किंतु तच्छक्तत्वतल्लाक्षणिकत्वान्यतरस्यैव व्याप्यम्‌ “तत्रान्यास्यं चानेका- 
त्वमिति” न्यायात्‌। शिवे भगवति च शक्तिस्वीकारे अनेकशक्तिकल्पनागौरवप्रसङ्गेन 

एकत्र शक्तिरन्यत्र लक्षणेत्येव स्वीकरणीयम्‌। ततश्च प्रचुरप्रयोगविषये भगवति 
लक्षणाङ्गीकारे बहुषु स्थलेषु शक्यसंबन्धज्ञानानां तत्कारणत्वस्य च कल्पनागौरवम्‌ | 
अल्पतरप्रयोगविषये शिवे तदङ्गीकारे तु लाघवम्‌। तथाच ईहृशगौरवलाघवज्ञानसहकृतेन 
शिवशक्तत्वतल्लाक्षणिकत्वान्यतरव्याप्यवत्तापरामर्शेन शिवलाक्षणिकत्वमेव सिद्भयतीति। न 
चैवं हर्यादिष्वपि तथा प्रसङ्गः । तत्र प्रयोगस्य उभयत्र तुल्यत्वेन दर्शितविनिगमकासंभवात्‌। 
उभयत्र शक्तिसिद्धेः शाक्तिग्राहकत्वेनाभिमतानां यत्र तुल्यबलत्वं तल्रागत्या उभयत्र 
शक्तिः । यत्र तु मात्रयापि बैषम्यं तत्र प्रबलप्रमाणविषये शक्तिः अन्यत्र लक्षणेति हि 
न्यायविदां निर्णयः । अत एव "तेष्वदुर्शनाद्विरोधस्य समा विप्रतिपत्तिस्स्यात्‌” इत्यधिकरणे 
पीलुशब्दस्य आर्यप्रसिद्ध्या वृक्षविशेषे म्लेच्छप्रसिद्ध्या हस्तिनि च शक्तिः । प्रसिद्विद्वयस्यापि 
तुल्यबलत्वात्‌ व्यवहारविषये आर्याणामिव म्लेच्छानामप्यभियुक्तत्वाविशेषादिति प्रापय्य 
अनेकार्थत्वस्यान्याय्यतया एकत्रैव शक्तिरन्यत्र लक्षणेत्येव युक्तम्‌ । न च विनिगमनाविरहः । 
आर्यप्रसिद्धेर्बलवत्वात्‌। आर्या हि शब्दैकसमधिगम्यधर्माधर्मयोरविप्लुतिलिप्सया शब्दार्थ- 
तत्त्व विविच्य परिपालयन्ति । न म्लेच्छाः, दृष्टार्थव्यवहारस्य यथाकथचिदप्युपपत्तेः। अतो 
वृक्षविशेषे शक्तिः, गजप्रतीतिस्तु लक्षणादिनैवेति सिद्धान्तितम्‌ । एवं यल्लार्याणामेव उभयत्र 
प्रसिद्धिः अथापि यत्र वाक्यशेषाद्यनुग्रहः तत्रापि वाक्यशेषाद्यनुगृहीतार्यप्रसिद्धिविषय 
एव शक्तिः। केवलार्यप्रसिद्विविषये तु लक्षणादिकमेवेति व्यवस्थापितम्‌। तथा 
“विश्वजिति सर्वपृष्ठ” इत्यधिकरणे रथन्तरं पृष्ठ भवति, बृहत्‌ पृष्ठ भवतीत्युत्पत्तिवाक्ययो 
महिन्द्रस्तो्ननामत्वेनावगतस्य पृष्ठशब्दस्य सप्तदशानि पुष्ठानीत्यनुवादवाक्ये माहेन्द्रादिषु 
चतुर्षु स्तोत्रेषु प्रयोगो लिङ्गसमवायन्यायेन लाक्षणिक इति प्रकृतौ पृष्ठबहुत्वं नास्तीति 
प्रपञ्चितम्‌ । अतः प्रसिद्विप्राचुर्येणाभिधानकोशेन च नारायणशब्दस्य भगवति शक्तिः, शिवे 
तु क्वाचित्कप्रयोगविषये लक्षणैवेति स्पष्टं न्यायविदाम्‌ । किंबहुना "नहि नारायणादीनां नास्ना- 
मन्यत्र संभवः । क्रते नारायणादीनि नामानि पुरुषोत्तमः | प्रादादन्यत्र भगवान्‌ राजेवर्ते स्वकं 


पुरम्‌? इत्यादिवामनपुराणादिवचनबलेन नारायणशब्दस्य भगवदतिरिक्ते शक्त्यभावस्य 


बोधनात्‌ कूर्मपुराणादिगतनारायणशब्दस्य शिवे लाक्षणिकत्वमेवाकामेनापि स्वीकार्यम्‌ । 

ननु कूर्मपुराणगतोक्‍तनारायणशब्दस्य लाक्षणिकत्वसंभवेऽपि शिवसहस्ननामगतस्य 
तस्य न तथात्वसंभवः । नामशब्दस्य रूढपरतया शिवे रूढत्वमन्तरा शिवनामत्वानुपपत्तेरिति 
चेन्न। तत्र नामशब्दस्य प्रातिपदिकमात्रपरतया रूढपरत्वविरहात्‌। अत एव 
निपातातिरिक्तनामार्थयोरित्यादेः केवलयौगिके लाक्षणिकेऽपि च प्रवृत्तिरुपपद्यते। अत एव 
च भगवद्ुणदर्पणे “यानि नामानि गौणानि विख्यातानी” त्यत्र विख्यातशब्देनैव भगवत्नाम्रां 
रुढत्वसिद्धिरनगृहीता। किंच नहि नारायणादीनामित्यादिसात्विकपुराणवचनविरोघेन 
दर्शिततामसपुराणबलेन न रूढत्वसिद्धिसंभवः । नचैवं ताहृशनारायणशब्दस्य णत्वानुपपत्तिः । 
पूर्वपदात्संज्ञायामिति रूढ्यर्थबोधपरत्वे एव णत्वविधानात्‌। केवलयौगिकत्व इव 
लाक्षणिकत्वेऽपि रूढ्यर्थबोधपरत्वविरहादिति वाच्यम्‌। तस्य भगवत्सहृशलाक्षणिकत्वात्‌ 
साहश्यप्रतियोगितया भगवतो बोधेन रूढ्यर्थबोधपरत्वानपायात्‌। कथमन्यथा युधिष्ठिरादि- 
शब्दानां साहृश्यमाल्रावलंबनेनान्यत्र प्रयुज्यमानानां साधुत्वोपपत्तिः | 

यद्वा प्रकृतशाब्द॒बोधप्रयोजकीभूतरुढ्यर्थाधीनोपस्थितिजनकत्वं संज्ञात्वम्‌ | 
तथा च ल्क्ष्यार्थापस्थितिप्रागभाविरूढ्यधीनोपस्थितेरपि शाब्दबोधप्रयोजकत्वाक्षतेः 
लाक्षणिकस्यापि णत्वं सुवचमेव । केवलयोगाधीनशाब्द॒बोधे रुढ्यधीनोपस्थितेः प्रयोजकत्व- 
विरहात्‌ न केवलयौगिकस्य णत्वम्‌। इमामेव रीतिमनुसृत्य अग्नीषोमौ माणवका- 
वित्यत्र प्रसिद्वदेवताद्वन्द्ववाच्यग्रीषोमपदस्य तत्सहृशपरत्वे ईत्वषत्वे उपपादनीये। तत्र 
द्न्द्समासजन्यसाहित्यावच्छिन्नाग्रीषोमात्मकप्रसिद्वदेवतोपस्थितेः प्रकृतशाब्द॒बोध- 
प्रयोजकत्वात्‌ । सहृश(अ)लाक्षणिकाग्निसोमपदयोः दृन्द्रे तु द्न्द्जन्योपस्थितेः साहित्या- 
वच्छिन्नप्रसिद्भदेवताविषयकत्वविरहात्‌ न तत्र ईत्वषत्वे इति स्पष्टं परिभाषेन्दुशेखरे। एवं 
विश्वामित्रजमदग्नी वसिष्टेनास्पर्थेतामित्याद्यर्थवादुस्य प्राशस्त्यलाक्षणिकत्वेऽपि मित्नेचर्षा- 
वित्यादेः प्रवृत्तिरुक्तरीत्यैव वर्णनीयेति दिक्‌ । 


यदपि अन्यथा आकाशादिपदानां परब्रह्मपरत्वासिद्विप्रसङ्गादिति। तदप्ययुक्तम्‌। 

आकाशादिपदानां परस्मिन्त्रह्मणि रूढ्यभावेऽपि केवलयोगेन लक्षणया वा तत्परत्वोपपत्तेः 
,परस्मिनब्रह्मणि रूढित्वासिद्भयापादने तु इष्टापत्तिरेव। सिद्वान्ते केवलयोगेन शङ्करमते च 
गौण्या परब्रह्मपरत्वाङ्गीकारात्‌। उक्तं ह्याकाशाधिकरणशङ्करभाष्ये “नचायं आकाशशब्द 
उभयोस्साधारणश्शक्यो विज्ञातुम्‌ । अनेकार्थत्वप्रसङ्गात्‌ तस्मात्‌ ब्रह्मणि गौण आकाशशब्द” 
इति। उक्तं च तद्व्याख्याने वाचस्पतिना सामानाधिकरण्येन प्रश्नतत्प्रतिवाक्ययोः 
पौर्वापर्यपरामर्शात्‌ प्रधानत्वेऽपि गौणतेति । 
यदपि निमित्तानघिकरणनिमित्तिमत्पदाचटितत्वस्य पारिभाषिकत्वाभिधानं , 

तदप्ययुक्तम्‌ । समानग्रहणावगतावधारणबलेनैव तल्लाभस्य भाष्यकैय्यटाद्यभिमतत्वात्‌। 
तथा हि “समानपदे”इत्यनेन निमित्तनिमित्तिनोरेकपदस्थत्वमुच्यते। यद्येतावन्मात्रमेवेह 
विवक्षितं स्यात्‌ तदा समानग्रहणानर्थक्यम्‌ । “पदे” इत्येतावन्माल्रेणैव एकवचनार्थैकत्वान्वयेन 
एकपदस्थत्वलाभात्‌ । न च सूले लिङ्गवचनमतन्त्रमिति परिभाषया वचनविवक्षा न संभवतीति 
वाच्यम्‌ । अपदस्थयोनिमित्तनिमित्तिनोरसंभवेन “पदे” इत्यस्य वै्यर्थ्यप्रसङ्गात्‌। पदग्रहणे- 
नैव एकवचनविवक्षाज्ञापनात्‌ । तथासति एकपदस्थत्वलाभेन गीर्नमति, रामो नम्य इत्यादिषु 
णत्ववारकतया “पदे” इत्यस्य चारितार्थ्यसंभवात्‌ | 

अथ समानशब्देन आधेयतानिरुपकत्वमेव बोध्यते, न त्वेकत्वसंख्या। वहिना 
समानाधिकरणो धूम इत्यादिषु वहिनिष्ठाधेयतानिरूपकाधिकरणवृत्तित्वस्यैव प्रतीतेः । 
तत्र प्रत्यासत्त्या रषाभ्यामित्यस्य तृतीयान्ततया अनुसन्धानान्तरकल्पनया वा आधेयतायां 
रेफषकारान्यतरनिष्ठत्वलाभः। तथा च रेफषकारान्यतरनिष्ठाधेयतानिरूपकपद्‌वृत्तित्वस्य 
सप्तम्यन्तेन लाभात्‌ गीर्नमति, रामो नम्य इत्यादिषु नकारे तदसतत्त्वात्‌ न णत्वम्‌। इत्थं च 
एवंविधार्थस्य एकत्वसंख्यावाचिना ऐकवचनेनालाभात्‌ कथं समानग्रहणवै्यर्थ्यमिति चेन्न । 

“समानाधिकरण” इत्यादिषु एकाधिकरणवृत्तिरिति विवरणदर्शनेन समानशब्दस्या- 
चेयतानिरूपकार्थकत्वविरहात्‌। एकाधिकरणवृत्तिरित्यत्र एकशब्दोऽपि आधेयतानिरूपक- 


वचन इति तु न युक्तम्‌। मानाभावात्‌। तर्हि धूमो वहिना समानाधिकरण इत्यादिषु धूमो 

वहिनिष्ठाधेयतानिरूपकाधिकरणवृत्तिरिति प्रत्ययः कथमुपपद्यत इति चेत्‌। इत्थम्‌- 
वहिनेत्यत्र तृतीयार्थोऽधिकरणवृत्तित्वं तस्य समानपदार्थतावच्छेदके एकत्वेऽन्वयः। तथा 
च वहुन्यधिकरणवृत्त्येकत्वाश्रयाधिकरणवृत्तिर्धूम इति अक्षरलभ्यार्थः। तत्र वहुन्य- 
धिकरणवृत्त्येकत्वाश्रयत्वस्य वहिनिष्ठाधेयतानिरूपकत्वव्याप्यतया औत्तरकालिक एव 
ताहृशाधेयतानिरूपकत्वप्रत्यय इति। न च तथापि समानग्रहणे तस्य एकत्वान्वय्यधिकरण- 
वृत्तित्वविषये नियताकांक्षतया प्रत्यासत्त्यादिना एकत्वे निमित्ताधिकरणवृत्तित्वलाभे 
ताहशैकत्वाश्रयपदवृत्तित्वस्य सप्तम्यन्तार्थस्य गीर्नमतीत्यादिष्वभावात्‌ न दोषः। तदभावे 
तु एकवचनेन एकत्वलाभेऽपि तत्र निमित्ताधिकरणवृत्तित्वालाभात्‌ कथं समानग्रहणवैय्यर्थ्य 
इति वाच्यम्‌। सप्तम्यन्तार्थस्य एकपदवृत्तित्वस्य निमित्तमाल्ने अन्वये वैय्यर्थ्यतादवस्थ्येन 
निमित्तनिमित्तिनोरुभयल्नान्वयस्य स्वीकरणीयतया निमित्तनिमित्तिनोरेकपदवृत्तित्वलाभात्‌ 
गीर्नमतीत्यादिषु तदभावेन अनुपपत्तिविरहात्‌। न च तत्रापि प्रत्येकमेकत्वसत्त्वात्‌ 
निमित्ते निमित्तिनि च एकत्वसंख्याश्रयपदवृत्तित्वाक्षतेः कथं वारणमिति वाच्यम्‌। 
स्वसजातीयनिष्ठभेदप्रतियोगितानवच्छेद॒कैकत्वरूपस्वसजातीयद्वितीयराहित्यस्यैव 
एकवचनार्थत्वात्‌ एकत्वमात्रस्य सर्ववस्तुसाधारणस्याव्यावर्तकतया तदुसंभवात्‌। पशुना 
यजेतेति विहितस्य एकत्वस्यानेकपशुभि र्यागानुष्ठानेप्यवैकल्यप्रसङ्गाच्च। साजात्यं च 
स्वसमभिव्याहृतपदार्थसंसर्गित्वविशिष्टस्वप्रकृत्यर्थतावच्छेद॒करूपेण। प्रकृते च स्वसम- 
भिव्याहृतपदार्थः निमित्तनिमित्त्युभयं तत्संसर्गित्वं तदधिकरणत्वं स्वप्रकृत्यर्थता- 
वच्छेद॒कं च पदत्वमिति स्ववृत्तिनिमित्तनिमित्त्यृभयाधिकरणपदत्ववन्निष्ठभेदप्रतियोगिता- 
नवच्छेद॒कैकत्वमेव एकवचनार्थः | 

इत्थं च गीर्नमतीत्यादिषु क्वचिदपि ईदृशैकपदस्थत्वासत्त्वान्न दोषः। नचैवं सति 
एकवचनस्य नानार्थत्वप्रसङ्गः द््येकयोरित्यादिशास्त्रस्वारस्यविरोधश्च इति वाच्यम्‌। यतः 
एकत्वत्वावच्छिन्ने एव एकवचनस्य शक्तिः इतरांशस्तु संसर्गमर्यादयैव भासत इत्यङ्गीक्रियते । 


तथा हि पशुना यजेतेत्यत्र एकवचनार्थस्य एकत्वस्य स्ववृत्तिभेदप्रतियोगितावच्छेदक- 

तासंबन्धेन पशावन्वयः । अवच्छेदकता च स्वकरणकयागकरणीभूतपशुनिष्ठभेदप्रतियोगिता- 
वच्छेदकतासंबन्धावच्छिन्ना । अनेकपशुभिर्यागकरणे च तत्तदेकत्वानां स्वकरणकयागकर- 
णीभूतपश्वन्तरनिष्ठभेदप्रतियोगितावच्छेदकतया ताहृशावच्छेदकतासंबन्धेन पशुमदभिन्नत्व 
कुत्राप्येकत्वे न संभवतीति नोक्तदोषः । प्रकृते चावच्छेदकता - स्ववृत्तिनिमित्तनिमित्त्यु- 
भयाधिकरणपदत्ववन्निष्ठभेदप्रतियोगितावच्छेदुकतासंबन्धावच्छिन्ना ग्राह्येति गीर्नमतीत्या- 
दिषु कस्यापि पदस्य दर्शितसंबन्धेन एकत्ववत्त्वविरहान्न दोष इति । तत्सिद्धं पदे” इत्येतावतैव 
सामञ्जस्ये समानग्रहणवैय्यर्थ्यमिति । 

रामनामादावनुपपत्तिस्तु पक्षद्वयेऽपि समाना। अतः समानग्रहणं समानमेव 
पदमित्यवधारणार्थं विज्ञायते। उक्तावधारणेन च किंचिदंशेनाप्य-समानं 
निमित्तानधिकरणनिमित्तिमन्नभवतीत्यर्थलाभात्‌ निमित्तानधिकरणनिमित्तिमत्पदा- 
चटितत्वं पर्यवस्यति। यद्वा समानमेव पदं यस्मिन्समुदाये तत्तथेति 
बहुव्रीह्याश्रयणेन असमानं निमित्तानघिकरणं निमित्तिमत्पदं यदुघटकमिति 
विग्रहवाक्यार्थे लब्धये निमित्तानधिकरणनिमित्तिमत्पदाघटितत्वं समासवाक्यार्थो 
भवति। सर्वथा योगलभ्यतया नास्यार्थस्य पारिभाषिकत्वम्‌। "यत्समानाधिकरणा" 
इत्यादिव्याप्तेरव्याभिचरितत्वपद्‌प्रतिपाद्यत्ववत्‌ केवलतान्त्रिकसंकेतरूपपरिभाषया 
समानपदुलभ्यत्व एव पारिभाषिकत्वाभिधानं युज्यत इति । 

अत्र निमित्तानधिकरणनिमित्तिमत्पदाचटितत्वं च रेफषकारान्यतरावृत्तिनकारयवृत्तिपद- 
त्वसमानाघिकरणसमुदायत्ववत्त्वम्‌। तथा च रेफषकारान्यतराधिकरणं यत्ताहृश- 
समुदायत्वावच्छिन्न तदवृत्तित्व समानपद्‌ इति सप्तम्यन्तार्थः । तस्य च रेफषकारान्यतरवृत्ति- 
ताहृशसमुदायत्वाश्रयत्वे पर्यवसानम्‌ । तथा च अद्कुप्वाङित्यादेः रेफाय्युत्तराडादिभिन्नानुत्तरस्य 
रेफाद्युत्तरस्य रेफाद्यवृत्तिनकारवृत्तिपदत्वासमानाधिकरणं यद्रेफादिवृत्तिसमुदायत्वं 


तदाश्रयस्य नस्य णत्वं स्यादित्यर्थः । आदर्शेनेत्यादी णत्ववारणायानृत्तरत्वान्तनिवेशः | 


रामेणेत्यादौ तदुपपत्तये अडादिभिन्नेति। नारीत्यादौ तद्वारणाय रेफाद्युत्तरत्वनिवेशः । 

रामनामादी तद्वारणाय रेफाद्यवृत्तीत्यादि। रामनामादिगतसमुदायत्वस्य च रेफाद्यवृत्ति 
यन्नामपदनिष्ठं पदत्वं तदसमानाधिकरणत्वविरहान्न दोषः । असंभववारणाय रेफाद्यवृत्तीति । 
मातृभोगीण इत्यत्र भोगपदवृत्तिपदत्वमादायानुपपत्तिवारणाय नकारवृत्तीति। यद्यपि 
प्रत्ययमात्रवृत्तिसमदायत्वे भोगपदवृत्तिपदत्वासमानाधिकरणमेव| तथापि तस्य 
रेफादिवृत्तित्वविरहान्न तदादायोपपत्तिः | 

वस्तुतस्तु ताहशसमुदायत्वे रेफादिवृत्तित्वस्य सूत्रलभ्यत्वे$पि प्रयोजनविरहेणा- 
विवक्षिततया इह नकारवृत्तित्वमनुपादेयमेव । रेफाद्यवृत्तिपदत्वासमानाधिकरणधर्मवत्त्वमालर 
नकारे निवेश्यम्‌ । मातृभोगीणादौ प्रत्ययमात्रवृत्तिसमुदायत्वं नकारवृत्तितद्व्यक्तित्वमेव वा 
आदाय तदुपपत्तिः । नचैवमपि रामनारीत्यत्र णत्वापत्तिः । नारीशब्दवृत्तिपदत्वस्य रेफवृत्तितया 
रेफाद्यवृत्तिपदत्वासमानाधिकरणधर्मवत्त्वस्य नकारे सत्त्वादिति वाच्यम्‌ । याहृशरेफाय्ुत्तरत्वं 
नकारस्य ताहृशारेफाद्यवृत्तिपदत्वासमानाधिकरणधर्मवत्त्वस्य विवक्षिततया दोषविरहात्‌ | 

स्वोत्तराडादिभिन्नानुत्तरत्वस्वोत्तरत्वस्वावृत्तिपदत्वासमानाधिकरणधर्मवत्त्वैतत्ति- 
तयसंबन्धेन रेफादिविशिष्टस्य नस्य णत्वं स्यादिति तु निष्कर्षः । स्वोत्तराडादिभिन्नानुत्तरत्वं च 
स्वोत्तराडादिभिन्नोत्तरत्वसंबन्धावच्छिन्नस्वनिष्ठावच्छेदकताकप्रतियोगिताक भेदवत्त्वरूपम्‌ | 
स्वावृत्तिपदत्वासमानाधिकरणधर्मवत्त्वं च स्वविशिष्टधर्मवत्त्वरूपम्‌। धर्मे स्ववैशिष्ट्यं च 
स्वनिष्ठावच्छेदकताकप्रतियोगिताकभेदवत्त्वसंबन्धेन । स्वनिष्ठावच्छेदुकता च स्वविशिष्ट- 
पदत्वसमानाधिकरणत्वसंबन्धेन । पदत्वे स्ववैशिष्ट्यं च स्वनिष्ठावच्छेदकताकप्रतियोगिताक- 
भेदुवत्त्वसंबन्धेन । स्वनिष्ठावच्छेदकता चाधेयतासंबन्धेन । 

अथवा निमित्तिमत्पदाचटितत्वमाल्न ग्राह्यम्‌ । तच्च नकारवृत्तिपदत्वनिष्ठन्यूनवृत्तिता- 
निरूपकभिन्नसमुदायत्वं रेफादिवृत्तिताहशसमुदायत्वाश्रयत्वं “समानपदे › इति सप्तम्यन्तार्थः | 
तन्निष्ठन्यूनवृत्तितानिरूपकत्वं च स्वसामानाधिकरण्यस्वाभावसामानाधिकरण्योभयसंबन्धेन 
तद्विशिष्टत्वम्‌ । गीर्नमतीत्यादिषु नमत्यादिगतसमुदायत्वस्य पदत्वनिष्ठन्यूनवृत्तितानिरूपक- 


भिन्नतया तद्वारणाय समुदायत्वे रेफादिवृत्तित्वनिवेशः। रामनामादिगतसमुदायत्व- 

वारणाय भिन्नान्तनिवेशः। मातृभोगीणादौ ताहृशसमुदायत्वस्य भोगपदवृत्तिपदत्वनिष्ठ 
न्यूनवृत्तितानिरूपकतया तत्संग्रहाय नकारवृत्तीति। रामनारीत्यादौ णत्ववारणप्रकारः 
प्रागुक्तदिशा ज्ञेयः । अनुगमे स्ववृत्तिसमुदायत्ववत्त्वं तृतीयसंबन्धः । स्ववृत्तित्वं स्वरूपसंबन्धेन । 
समुदायत्ववत्त्वं च स्वरूप-आधेयत्वोभयसंबन्धेन। आधेयता च स्वनिष्ठावच्छेदकताक- 
प्रतियोगिताकभेदवत्त्वसंबन्धेन। अवच्छेदकता च स्ववृत्तिपदत्वविशिष्टत्वसंबन्धेन । वृत्तिः - 
स्वरूपसंबन्धेन । पदत्ववैशिष्टयं च स्वसामानाधिकरण्यस्वाभावसामानाधिकरण्योभयसंबन्धेन | 

यद्वा समाने एव पदे न तु भिन्ने इति रीत्या निमित्तानघिकरणनिमित्तिमत्पदावृत्तित्वं 
सप्तम्यन्तार्थः। रेफाद्यवृत्तिपदत्वानाश्रयत्वमिति तु निष्कर्षः। अनुगमे च स्वनिष्ठा- 
वच्छेदकताकप्रतियोगिताकभेद्वत्त्वे तृतीयसंबन्धः। स्वनिष्ठावच्छेदकता च स्वविशिष्ट- 
पदत्वाश्रयत्वसंबन्धावच्छिन्ना। पदत्वे स्ववैशिष्ट्यं च स्वनिष्ठावच्छेदकताकप्रतियोगिता- 
कभेदवत्त्वसंबधेन । स्वनिष्ठावच्छेदकता च आधेयतासंबन्धेनेत्यलम्‌। 

यदपि निमित्तानधिकरणनिमित्तिमत्पदाचटितत्वस्य सामानपद्यरूपत्वेऽपि उत्तरपदत्वे 
चेत्यादिवार्तिकेनायनशब्दस्य॒प्रत्ययलक्षणनिषेधात्‌ पदत्वविरहेण सामानपद्योपपत्त्या 
णत्वोपपत्तिरिति । तदप्ययुक्तम्‌, उक्तवार्तिकेन णत्वविधौ प्रत्ययलक्षणानिषेधात्‌, उत्तरपदनिष्ठु 
यत्‌ पदत्वं तत्प्रयुक्तापदादिविधावेव हि अनेन प्रत्ययलक्षणं निषिद्ध्यते , णत्वप्रवृत्तिस्थले च 
उत्तरपदस्य न पदत्वं संभवति । उत्तरपदस्य पदत्वे सामानपद्यविचटनेन णत्वप्रवृत्त्यसभवात्‌ | 
अतो दुरत एव णत्वस्य उत्तरपदनिष्ठपदत्वप्रयुक्तत्वमिति कथमुक्तवार्तिकस्य णत्वविधौ 
प्रवृत्तिः । वार्तिके हि उत्तरशब्दः उत्तरपद॒परः, उत्तरस्य पदत्वमिति व्युत्पत्त्या तन्निष्ठपदत्वलाभः । 
सतिसप्तम्या प्रयुक्तत्वबोधः, पयः पाने सति पिपासा शाम्यतीत्यादिषु तथा दर्शनात्‌ | 

अथ निमित्तिमत्पदत्वस्य णत्वप्रयोजकत्वं निर्विवादं तस्य॒ णत्वविध्युद्देश्यता- 
वच्छेदकघटकत्वात्‌। उद्देश्यतावच्छेदकचटकत्वस्यैव ईदृशस्थले प्रयोजकत्वरूपतायाः 
वक्ष्यमाणत्वात्‌। तथाच निमित्तानधिकरणनिमित्तिमत्पदत्व(?)त्वेन रामनामाद्यन्तर्गतो- 


त्तरपदवृत्तिपदत्वस्यापि प्रयोजकत्वाऽक्षतेः णत्वस्य उत्तरपदवृत्तिपदत्वप्रयुक्तत्वमव्याहत- 

मिति तत्रोक्तवार्तिकप्रवृत्तिर्निराबाधैव। न च उद्देश्यतावच्छेद॒कीभूताभावप्रतियोगिकोटि- 
निविष्टत्वेन तत्र न प्रयोजकत्वव्यवहारः। मणित्वादौ कारणतावच्छेदकघटकत्वेऽपि 
दाहादिप्रयोजकत्वाव्यवहारवत्‌ । तथा च तद्व्यावृत्तमेव प्रयोजकत्वं निर्वाच्यम्‌ । तन्निरूपकत्वरूपं 
प्रयुक्तत्वमेव सतिसप्तमीबोध्यमिति कथमुक्तवार्तिकस्य तत्र प्रवृत्तिरिति वाच्यम्‌। 
उद्देश्यतावच्छेदकी भूताभावप्रतियोगिकोटिनिविष्टेऽपि प्रयोजकत्वव्यवहारसत्त्वेन णत्वस्य 
उत्तरपदवृत्तिपदत्वप्रयुक्तत्वाक्षतेः नकारस्य निमित्तानधिकरणनिमित्तिमपत्पदाघटितवृत्तित्वे 
णत्वमितिवत्‌ स्वावच्छिन्नाचटितवृत्तित्वसंबन्धेन निमित्तानधिकरणनिमित्तिमत्पदत्ववत्त्व 
णत्वमित्यपि व्यवहारो हश्यत एव। पूर्ववृत्तौ दण्डत्ववत्त्वे घटोत्पत्तिरितिवत्‌ पूर्ववृत्त्यभावे 
स्वावच्छिन्नप्रतियोगिताकत्वसंबन्धेन मणित्ववत्त्वे दाहोत्पत्तिरित्यपि व्यवहारोऽस्त्येव । तथा च 
णत्वविधौ वातिकं प्रवर्तत एवेति चेत्‌ । 

उच्यते - वार्तिके सतिसप्तम्याः प्रयोजकत्वमात्रार्थकत्वे माषकुम्भवापेनेत्यल् 
पदुव्यवायेपीति णत्वनिषेधानुपपत्तिप्रसङ्गः । तथाहि पद॒व्यवायेपीत्यनेन 
निमित्त (त्तोत्तर)पदोत्तरनकारोद्देशेन णत्वाभावविधानात्‌ कुम्भशनब्दवृत्तिपदत्वस्य 
उद्देश्यतावच्छेदकचटकतया णत्वाभावस्य उत्तरपदवृत्तिपदत्वप्रयुक्तत्वमक्षतमिति। 
तद्विषये उतक्तवार्तिकेन प्रत्ययलक्षणनिषेधे कुम्भशब्दादेः पदत्वासंभवात्‌ 
पदव्यवधानासंभवेन णत्वनिषेधो न प्रवर्तेत। अतो नेह सप्तम्याः प्रयुक्तत्वमात्रमर्थः 
किन्तु सामानाधिकरण्यमपि, गुणकर्मान्यत्वे सति सत्त्वादित्यत्र सामानाधिकरण्य- 
रूपवैशिष्ट्यार्थकतायास्तान्त्रिकैरुक्तत्वात्‌। पयःपाने सति पिपासा शाम्यतीत्यादौ 
सामानाधिकरण्यप्रयुक्तत्वोभयभानस्यैवानुभविकत्वाच्च। इत्थं च उत्तरपदनिष्टं यत्पदत्वं 
तत्सामानाधिकरण्य-तत्प्रयुक्तत्वोभयवत्यपदादिविधौ प्रत्ययलक्षणन्नेत्यर्थात्‌ णत्वविधौ 
उक्तवार्तिकप्रवृत्तिः दुर्घटा । णत्वस्य उदासीनोत्तरपदनिष्ठपदत्वप्रयुक्तत्वेऽपि तत्सामाना- 
धिकरण्यविरहात्‌। अत्र ताहृशपदत्वसामानाधिकरण्यमाल्रादरणे माषकुम्भवापेनेत्यादौ 


उक्तदोषस्यैव प्रसङ्गः । समस्तसमुदायगतपदत्वसामानाधिकरण्यस्य णत्वनिषेधे सत्त्वात्‌ 

ताहृशपदत्वस्य उत्तरपदवृत्तित्वाच्च । तद्वि समुदायपर्याप्तमपि आश्रयतया उत्तरपदेऽपि 
वर्तते अतः प्रयुक्तत्वनिवेशः। तथा सति दर्शितसमुदायगतपदत्वस्य णत्वनिषेधो्देश्यता- 
वच्छेदकघटकत्वविरहेण तत्प्रयुक्तत्वासंभवान्न दोषः | 

स्वप्रयुक्तत्वस्वसामानाधिकरण्योभयसंबन्धेन ताहृशपदत्वविशिष्टापदादिविधाविति 
तु निष्कर्षः । तेन दर्शितस्थले समुदायगतपदत्वमादाय सामानाधिकरण्यं कुम्भशब्दगतं 
तदादाय प्रयुक्तत्व चोपपाद्य अनुपपत्त्यापादनं निरस्तम्‌। यद्यपि परमवाचा 
परमलिहेत्यादौ वस्तुतः कुत्वडत्वादेरप्रवृत्त्या तस्योत्तरपदत्वविशिष्टत्वन्नोपपद्यते। तथापि 
ताहशपदत्वविशिष्टत्वसंभावनाविषयत्वमेव ग्राह्ममिति न दोषः । संभावना च "परमवाचेत्यादौ 
उत्तरपदस्य पदत्वमाश्रित्य कुत्वे कृते तदुत्तरपदत्वविशिष्टं भवेदि"त्याकारको ज्ञानविशेषः | 
स च मुनिनिष्ठ एव ग्राह्मः। तेन पुरुषान्तरीयज्ञानस्यातिप्रसञ्जकत्वेऽपि न क्षतिः। तत्सिद्धं 
णत्वविधावुक्तवार्तिकं न प्रवर्तत इति । 

ननु निमित्तानधिकरणेत्यादेः नकारवृत्तिपदत्वनिष्ठन्यूनवृत्तितानिरूपकभिन्नसमुदाय- 
त्वमर्थः। ततश्चाटकुप्वाङित्यादेः ताहृशसमुदायत्वाश्रयनकारोद्देशेन णत्वविधायकतया 
नकारवृत्तिपदत्वस्य उद्देश्यतावच्छेदकचटकतया णत्वप्रयोजकत्वं अविवादम्‌ । तच्च "नारायण" 
इति समस्तसमुदायगतपदत्वरूपम्‌ । ततश्च णत्वे तत्प्रयुक्तत्वतत्सामानाधिकरण्ययोस्सत्त्वात्‌ 
तत्रोक्तवातिकप्रवृत्तरविचात इति चेन्न। निमित्तानधिकरण(निमित्तिमत्‌)पदावृत्तित्वस्य 
रेफाद्यवृत्तिपदत्वानाश्रयत्वपर्यवसितस्यैव सप्तम्यन्तार्थस्य लाघवेनादरणीयत्वात्‌ दर्शित- 
समुदायगतपदत्वस्य रेफाद्यवृत्तित्वविरहेण णत्वविधेस्तथात्वासंभवात्‌। किञ्च उत्तरपदत्वा- 
वच्छिन्नपर्याप्तिकपदत्वमेवावश्यं निवेश्यम्‌ । अन्यथा परमगोमानित्यादौ संयोगान्तलोपानुपपत्तेः 
तत्र समस्तसमुदायगतपदत्वस्यापि प्रागुक्तरीत्या उत्तरपदवृत्तित्वानपायेन संयोगान्तलोपे 
तत्प्रयुक्तत्वसामानाधिकरण्ययोः सत्त्वात्‌ । उत्तरपदत्वावच्छिन्नपर्याप्तिकत्वनिवेशे च न दोषः | 
समुदायगतपदत्वमाश्रित्यैव संयोगान्तलोपप्रवृत्तेः। तथा च कथमुक्तवार्तिकस्य णत्वविधौ 


प्रवृत्तिशङ्कापि । यद्यप्येवं सति माषकुम्भावापेनेत्यत्र समुदायगतपदत्वमादायानुपपत्तेरप्रसरात्‌ 

प्रयुक्तत्वनिवेशस्य प्रागुपदर्शितं प्रयोजनं न संभवति। तथापि परमगोमानित्यत् 
उत्तरपदमात्रस्य प्रत्ययलक्षणेन पदत्वमाश्रित्य सामानाधिकरण्योपपादनसंभवात्‌ संयोगा- 
न्तलोपानुपपत्तिवारणाय प्रयुक्तत्वनिवेशः । तत्र समुदायगतपदत्वमाश्रित्यैव लोपप्रवृत्त्या न 
दोषः | 

वस्तुतस्तु प्रयुक्तत्वानिवेशेऽपि प्रकृतनिर्वाहात्‌ तत्सार्थक्यवर्णनमनावश्यकमेव णत्वस्य 
उत्तरपदत्वावच्छिन्नपर्याप्तिकपदत्वसामानाधिकरण्यासंभवादेव वार्तिकाप्रवृत्त्युपपत्तेः | 

अथैवं रीत्या वार्तिकार्थवर्णने परमविदुषेत्यादौ षत्वानुपपत्तिः। अपदान्तस्य 
मूर्धन्य इत्यनुवृत्तिसहितेन इण्कोरित्यनेन विधीयमानस्य षत्वस्य उत्तरपदत्वावच्छिन्न- 
पर्याप्तिकपदत्वसामानाधिकरण्यासंभवेन तत्र उक्तवातिकाप्रवृत्तौ प्रत्ययलक्षणसत्त्वेन 
तस्यापदान्तत्वासंभवात्‌। अत इत्थं वक्तव्यम्‌ उत्तरपदशब्दः समासचरमावयवपरः, 
वैय्याकरणैः तस्य तत्र रूढत्वाङ्गीकारात्‌ सतिसप्तम्याश्च सामानाधिकरण्यमर्थः । तच्चाश्रयत्वो- 
द्वेरयत्वोभयघटितम्‌। तथाच उत्तरपदत्वाश्रयोद्देश्‍्यको योऽयमपदादिविधिः तद्विषये 
प्रत्ययलक्षणं नेति वार्तिकार्थः । उत्तरपदत्वस्य समुदायपर्याप्तत्वेपि तद्वटकवर्णेषु स्वरूपसंबन्धेन 
तदाश्रयत्वमक्षतमिति उत्तरपदुघटकवर्णोद्वेयकविधिसंग्रहः। ततश्च परमविदुषेत्यादौ 
षत्वस्य ताहशत्वानपायात्‌ तत्र प्रत्ययलक्षणनिषेधोपपत्तिः माषकुम्भवापेनेत्यादौ णत्व- 
निषेधस्य चातथात्वान्न तत्न प्रत्ययलक्षणनिषेधः। इत्थं च णत्वविधेरपि तादृशतया तत्र 
प्रत्ययलक्षणनिषेधोपपत्तिरिति चेन्न । 

यत एवं सति परमयुवयोगिनेत्यादौ पदव्यवाये-पीति निषेधानुपपत्तिः तस्य ताहृशतया 
युवशब्दस्य प्रत्ययलक्षणनिषेधात्‌ । अतः अपदादिविधिशब्दस्य पदान्तत्वप्रयुक्तविधिपरत्वमेव 
समाश्रयणीयम्‌ । तथा च णत्वनिषेधस्यातथात्वान्न दोषः । इण्कोरिति षत्वोद्देश्यतावच्छेदककोटौ 
पदान्तत्वस्य घटकतया तस्यापि पदान्तत्वप्रयुक्तत्वात्‌ परमविदुषेत्यादौ नानुपपत्तिः । इत्थं च 
णत्वविधेः पदान्तत्वाप्रयुक्ततया न तत्त वार्तिकप्रवृत्तिरिति ।नचयाहृशोत्तरपदुघटकवर्णद्दिश्यकः 


विचिस्तस्यैवानेन प्रत्ययलक्षणनिषेधाङ्गीकारात्‌ नोक्तानुपपत्तिः। युवशब्दस्य कार्यभाक्त्व- 

विरहेण प्रत्ययलक्षणसत्त्वात्‌ । तथाचापदादिविधिशब्दस्य दर्शितार्थकताया अनाश्रयणीयतया 
णत्वविधौ वार्तिकप्रवृत्तेविघात इति वाच्यम्‌। पदे व्यवाय इति सप्तमीसमासपक्षे 
परमयुवयोगिनेत्यादौ णत्वनिषेधानुपपत्तिपरिहारायापदादिविधिशब्द॒स्य उक्तार्थकताया 
आवश्यकत्वात्‌ | 

तथाहि आर्द्रगोमयेण शुष्कगोमयेणेत्यादौ पदव्यवायेपीति निषेधवारणाय 
"अतद्भित इति वक्तव्यमि“त्युक्तम्‌ वा्तिककृता। तत्प्रत्याचिख्यासया च पदे व्यवाय 
इति सप्तमीसमासपक्षः समाश्रितः भाष्यकृता। तत्र व्यवधानं प्रत्यासत्त्या पदकृतमेव 
ग्राह्मम्‌। तेन चतुर्बहृंगेणेत्यत्र पदपरकबहृच््रत्ययेन व्यवधानेऽपि न दोषः। पदपरकं 
यत्पदं तेन व्यवधान इति तु निष्कर्षः । तथा च आर्द्रंगोमयेण शुष्कगोमयेणेत्यादौ गोपदस्य 
पद॒परकत्वविरहान्न दोषः | इत्थं च परमयुवयोगिनेत्यत्र योगिन्नित्यस्य कार्यभागुत्तरपदरूपस्य 
प्रत्ययलक्षणनिषेधे युवशब्दस्य पदपरकत्वासंभवात्‌ णत्वनिषेधानुपपत्तिः। अतः 
पदान्तत्वप्रयुक्तविधिपरत्वमपदादिविधिशब्दस्याकामेनापि स्वीकार्यमिति । एतेन उत्तरपदस्य 
पदसंज्ञायां प्रत्ययलक्षणं न, पदादिविधौ तु उक्तनिषेथो नेति वातिकार्थः। कार्यभाज 
उत्तरपदस्यैवानेन प्रत्ययलक्षणनिषेथाङ्गीकारात्‌ न माषकुम्भवापेनेत्यादौ णत्वनिषेधानुपपत्तिः । 
तथाच णत्वविधावपि वातिकप्रवृत्तिरव्याहतैवेत्यपास्तम्‌ । परमयुवयोगिनेत्यादौ पदे व्यवाय इति 
सप्तमीसमासपक्षे णत्वनिषेधानुपपत्तेर्ुर्वारत्वात्‌, प्रसज्यप्रतिषेधाश्रयणे वाक्यभेदाद्यापत्तेश्च । 
अतः पर्युदासमाश्रित्यापदादिविधिशब्दस्य पदान्तत्वप्रयुक्तविधिपरत्वमेवाङ्गीकरणीयमिति । 
न च माषकुम्भवापेनेत्यादौ गतिकारकोपपदानामिति परिभाषया सुबुत्पत्तेः प्रागेव समासात्‌ 
सप्तमीसमासपक्षे तल्लानुपपत्तिवारणाय पदशब्दस्य पदत्वयोग्यपरत्वमावश्यकम्‌। इत्थं च 
प्रागुक्तस्थले प्रत्ययलक्षणनिषेधेपि क्षतिविरह इति वाच्यम्‌। उक्तपरिभाषाया अनित्यत्वेन 
दर्शितस्थले सुबुत्पत्त्यनन्तरमेव समासाङ्गीकारेण पद॒शब्दस्य पदत्वयोग्यलाक्षणिकतायां 
मानाभावात्‌ । अस्या अनित्यत्वं च उपपद॒मतिङिति सूत्रे कैस्यटे स्पष्टम्‌ । तल हि "कर्तृकरणे 


कृता बहुलमि“ति बहुलग्रहणात्‌ गतिकारकोपपदानामिति परिभाषाया अनित्यत्वं ज्ञाप्यते | 

तेन धनक्रीतादिसिद्विरित्युक्तम्‌ । 
यद्यपि उक्तपरिभाषा नित्यैव। धनक्रीतादिस्त्वजादित्वाङ्गीकारेण साधनीय इत्येव 
भाष्यकाराशयः। अत एव दधिसेचावित्यादौ उपपदसमासे सात्पदाद्योरिति निषेधोपपत्तये 
भाष्ये पदादादिरिति पञ्चमीसमासाश्रयणमुपपद्यते। अन्यथा सुबुत्पत्त्यनन्तरमेव तत्रापि 
समाससंभवात्‌ तदसङ्गतिस्स्पष्टैव । तथापि वार्तिककृतः तदनित्यत्वमेव सम्मतम्‌। अन्यथा 
अपदादिविधावित्यभिधानानुपपत्तः। दधिसेचावित्यादौ षत्वस्य उक्तरीत्यैव उप- 
पादनीयत्वात्‌। ततश्च तत्पक्षे एवापदादिविधावित्यस्य सत्त्वात्‌ तस्य उक्तरीत्या पदान्तत्व- 
प्रयुक्तविधिपरत्वमावश्यकमेवेति । 
अथापदादिविधिशब्द॒स्य कथं पदान्तत्वप्रयुक्तविधिपरत्वमिति चेन्न - नजि- 
वयुक्तपरिभाषाबलादिति ब्रूमः। तथा हि अपदादिविधावित्यत्र नञः न भिन्नमात्र- 
मर्थः । अपि तु भिन्नसहृशं नञिवयुक्तं अन्यसहृशाधिकरणे तथाह्यर्थगतिरिति न्यायात्‌। 
साहश्यं चेह स्वघटितपदघटकवर्णनिरुपितपूर्वत्वताहृशवर्णनिरूपितोत्तरत्वोभय- 
वद॒वृत्तिधर्मप्रयुक्तविधित्वेन। सर च धर्मः पदादित्वं पदान्तत्वं चेति पदान्तत्वप्रयुक्त- 
विधिरेव उक्तरूपेणापदादिविधिसहृश इति स एवापदादिविधिशब्दार्थः। न च उक्तरूपेणैव 
साहृश्यमादरणीयमित्यल् नियामकाभावः पदत्वप्रयुक्तविधित्वेनापि साहृश्यसंभवादिति 
वाच्यम्‌। व्याप्यधर्मप्रयुक्तसाहृर्यसंभवे व्यापकधर्मप्रयुक्तस्य तस्यानाश्रयणीयत्वात्‌। 
अन्यथा सर्वत्र केनचिदाकारेण साहृश्यस्यावर्जनीयतया तस्य नञर्थतावच्छेदकता- 
स्वीकारस्याव्यावर्तकतापत्त्या दर्शितन्यायोपपादनपरिभाषाऽसंगतिप्रसंगात्‌। अत एव 
वेस्कन्देरनिष्ठायामिति षत्वविकल्पः कुत्वेन साहृश्यात्‌ तृच्येव न तिडीत्युपपद्यते। अन्यथाहि 
प्रत्ययत्वेन साहृश्यात्‌ तिड्यपि तदापत्तिः। तथा च व्याकरणे परिभाषासंस्कृतवाक्यार्थस्यैव 
समाश्रयणीयतया तथात्वसंप्रतिपन्नप्रयोजनान्तरविरहेऽपि अपदादिविधिशब्दस्य उक्त- 
परिभाषाबलेन पदान्तत्वप्रयुक्तविधिपरत्वमेव समाश्रयणीयम्‌। प्रकृते तु माषकुम्भवापे- 


नेत्यत्र णत्वनिषेधोपपत्तिरूपप्रयोजनस्याप्यस्माभिरुपपादिततया अपदादिविधिशब्दस्य 

पदान्तत्वप्रयुक्तविधिपरत्वं सुहढमेवेति । 

अथ किमिदं पदान्तत्वप्रयुक्तत्वम्‌। न तावज्जन्यजन्यतावच्छेदकादावनुभूयमान- 
स्वरूपसंबन्धविशेषः | कृत्वादेः पदान्तत्वजन्यत्वतदवच्छेदकत्वाद्यसंभवात्‌ । नापि पदान्तत्व- 
व्यापकत्वम्‌, राम इत्यादौ विसर्जनीये पदान्तत्वाश्रये कुत्वविरहात्‌। नापि तद्भ्याप्यत्वम्‌, 
वक्तीत्यादौ कुत्वाश्रये पदान्तत्वविरहात्‌ इति चेत्‌ - उच्यते। पदान्तत्वचटितधर्मा- 
वच्छिन्नोद्वेश्यताकशाब्द॒बोधविधेयत्वतात्पर्यविषयत्वमेव तत्‌। उद्देश्यतावच्छेदकघटक एव 
वैय्याकरणानां प्रयोजकत्वव्यवहारात्‌ अन्यस्य दुर्वचत्वाच्च। चोः कुरित्यादिषु झल्परकत्व- 
पदान्तत्वान्यतरवच्चवर्गोद्दिशेन कुत्वविधानात्‌ तस्य पदान्तत्वप्रयुक्तत्वोपपत्तिः। यद्यपि चोः 
कुरित्यादौ षष्ठी स्थाने योगेति परिभाषायाः स्थाने इत्यध्याहार्यम्‌। स्थानं च प्रसङ्गः यदि 
चोः कुरित्यादि शास्त्रन्नारभ्येत तदा वागित्यादौ वकारआकारोच्चारणाव्यवहितोत्तरक्षणः 
चवर्गोच्चारणाधिकरणं स्यादित्याकारकः पाणिन्यादिसमवेतो ज्ञानविशेषः | चोः कुरित्यल्न 
षष्ठ्यर्थः उच्चारणाधिकरणत्वप्रकारतानिरूपकत्वं प्रसङ्गेऽन्वेति। स्थानपदोत्तरसतिसप्तम्या- 
श्वाधिकरणक्षणवृत्तित्वरूपं सामानाधिकरण्यमर्थः। अधिकरणता च विशेष्यतासंबन्धेन । 
वृत्तिश्च स्वोच्चारणाधिकरणत्वसम्बन्धेन। तथाच चोः कुरित्यादितः कवर्गादिविशेष्यकः 
चवर्गोच्चारणाधिकरणत्वप्रकारकप्रसङ्गविशेष्यकक्षणवृत्तित्वप्रकारक एव बोधः । तथापि अत्र 
चवर्गोहेशेन कवर्गो विधीयत इत्यादिव्याख्यातृव्यवहारात्‌ चवर्गाद्दिरयककवर्गविधेयकबोध 
एव पाणिनेस्तात्पर्यमिति दर्शितसूल्रजन्यबोधस्य चवर्गोद्दिर्यतानिरूपितकवर्गविधेयताकत्व- 
मेवाश्रयणीयम्‌ । उद्देश्यत्वविधेयत्वे हि न विशेष्यत्वप्रकारत्वरुपे , किन्तु विलक्षणे एव विषयते | 
अत एव पर्वते वहिरित्यनुमितेरपि पर्वतोद्देशयतानिरुपितवह्निविधेयताकत्वमेवाङ्गीकृतं 
तान्त्रिकैः । तस्मात्पदान्तत्वघटितधर्मावच्छिन्नोद्देर्यताकशान्दबोधविधेयत्वतात्पर्यविषयत्वं 
कवर्गे निर्बाधमेव। विधेयतावच्छेदकसंबन्धश्च स्वोच्चारणाधिकरणक्षणविशोष्यकप्रसङ्ग- 
प्रकारीभूताधिकरणताकोच्चारणकर्मत्वरूपः । एवं च झल्परकत्वपदान्तत्वान्यतरवच्चवर्गो- 


च्चारणं यस्मिन्क्षणे प्रसक्तं तस्मिन्क्षणे कवर्गोच्चारणं कर्तव्यमित्युक्तं भवति। तत्सिद्धं 

नञिवयुक्तपरिभाषाबलेन अपदादिविधिशब्दस्य पदान्तत्वप्रयुक्तविधिपरत्वमिति। किं 
चापदादिविधिशब्दस्य दर्शितार्थपरतामनड्ठीकृत्य णत्वविधावपि वार्तिकप्रवृत्तिस्वीकारे 
गन्धर्वगानादीनां क्षुभ्नादित्वस्य कल्पनीयतया गौरवम्‌। अतस्तत्परिहाराय उक्तरीत्या 
णत्वविधावप्रवृत्तिवर्णनमेव युक्तम्‌। एवं णत्वविधावुक्तवार्तिकप्रवृत्तौ प्रनिरन्तरित्या- 
दिसूत्रवैय्यर्थ्यम्‌ , प्रवणादिषु अट्कुप्वाङित्यनेनैव णत्वसिद्धेः । 

अथ अट्कुप्वाङित्यनेन प्राप्तावपि वनं पुरगेतिनियमेन संज्ञारूपे प्रवणादौ 
असिपत्रवनादाविव णत्वनिवृत्तौ पुनः प्रापणार्थोऽयं विधिः। एवं शरादीनामोषधि- 
वनस्पत्यन्यतररूपतया "विभाषीषधिवनस्पतिभ्य" इत्यनेन विकल्पे प्राप्ते नित्यार्थश्च। अतो 
नास्य वैय्यर्थ्यमिति चेत्‌- एवमपि वनं पुरगेति सूत्रे अग्रग्रहणवैय्यर्थ्यं दुष्परिहरमेव । “अग्रे 
वणे” अट्कुप्वाङित्यनेन णत्वोपपत्तेः। न च वननकारस्य यदि णत्वं तर्हि अग्रोत्तरस्यै- 
वेत्येवंविधनियमार्थमग्रग्रहणम्‌। तेन चित्रवनादिव्यावृत्तिरिति वाच्यम्‌। त्तैदोष्यापादक- 
नियमपरत्वस्यान्यास्यत्वात्‌ । उक्तवार्तिकस्य णत्वविधावप्रवृत्तौ तस्य विधिपरत्वसंभवात्‌। 

यद्यपि अपूर्वविध्यपेक्षया नियम एवाभ्यर्हितः पक्षप्राप्तनियमनमाल्ने विधे- 
व्यापारात्‌ । अत एव पल्नीसंयाजान्तान्यहानि सन्तिष्ठन्त इत्यल प्रागुत्तमादहृः पक्षप्राप्तपत्नी- 
संयाजान्तसंस्थानियामकत्वमेव न तूत्तमेऽह्नि अप्राप्तपल्लीसंयाजान्तत्वप्रापकत्वं इत्युक्तम्‌ | 
तथापि पञ्च पञ्चनखा भक्ष्या इत्यादौ पातञ्जलभाष्ये नियमव्यपदेशात्‌ परिसंख्याविधिरपि 
वैय्याकरणैः नियमविधिरिति व्यवहियते। तथाच प्रागुक्तरीत्या वननकारस्य यदि णत्वं 
तर्हग्रोत्तरस्यैवेत्येवविधनियमस्य॒प्राप्तपरिसंख्यारूपतया स्वार्थत्यागपरार्थस्वीकारप्राप्त- 
बाधरूपदोषत्रयमावश्यकमेव । तथाहि अग्रशब्दोत्तरवननकारस्य णत्वं स्यादिति स्वार्थः स 
च त्यक्तव्यः, अटकुप्वाङित्यनेनैव तस्य प्राप्तत्वात्‌ । अप्राप्ते हि शास्त्रमर्थवदिति न्यायात्‌ । 
अग्रशाब्दानुत्तरवननककारस्य णत्वं न स्यादिति परार्थः, स च स्वीकरणीयः। अन्यथा 
चित्रवनादिषु अटकुप्वाङित्यनेन प्राप्तस्य णत्वस्यानिवारणात्‌। अट्कुप्वाडिति सूत्रप्राप्त च 


णत्वं बाधितव्यमिति। किञ्च नियमपरत्वावश्यकत्वे चित्रकाननादीनामपि व्यावृत्त्यनुरोधेन 

निमित्तानधिकरणपदवृत्ते नस्य यदि णत्वम्‌ तहि अग्नोत्तरवननकारस्यैवेत्येवेंविधनियम एव 
समाश्रयणीयः । तद्घ्यावर्तकयल्नान्तरकरणे गौरवात्‌ | इत्थं च नारायणशब्देऽपि यौगिके णत्वं 
दुर्घटम्‌। कृत्तद्वितसमासाश्चेति सूत्रे समासग्रहणस्य यत्र संघाते पूर्वो भागः पदं उत्तरस्तु 
प्रत्ययो न भवति तस्य चेत्प्रातिपदिकसंज्ञा तर्हि समासस्यैवेत्येवंविधनियमपरत्वाङ्गीकारवत्‌ 
अग्रग्रहणस्य दर्शितनियमपरत्वमपि हि युज्यत एव | 

अथास्य एवंविधनियमपरत्वे समानपदग्रहणवैय्यर्थ्यम्‌। तद्विरहेपि गीर्नमति 
,रामनामा इत्यादिषु उक्तनियमेनैव णत्वव्यावृत्तेरिति चेत्‌ -हन्त ! नियमपरकत्वावश्यकत्वे 
चित्रकाननादीनां व्यावर्तनाय यल्लान्तरकरणे गौरवात्‌ तद॒करणकृतलाघवानुरोधेन 
ईहृशनियमपरत्वमेव युक्तमिति वदतां समानपदाग्रहणकृतलाचवान्तरमपि उद्घाटयता 
सम्यक्दुषणमुक्तमायुष्मता । 

इदमल तत्त्वम्‌। यद्यपि समानपदाग्रहणेऽपि अग्रग्रहणस्य दर्शितनियमपरत्वेनैव 
सर्वनिर्वाहे तद्वय्यर्थ्य सर्वैरपि दुर्वारम्‌ । तथापि समानपदग्रहणकृतकण्ठादिव्यापारगौरवादपि 
नियमविधिकृतमनोव्यापारगौरवमेव दुस्सहमित्यभिप्रायेण भगवता पाणिनिना समान- 
पदग्रहणमेव कृतमिति सर्वसमाश्रयणीयः समाधिः। तत्र यदयुत्तरपदत्वे चेत्यादिवार्तिकं 
णत्वविधावपि प्रत्ययलक्षणनिषेधकं भवेत्‌ तदा उक्तनियमविधिगौरवं स्रोढव्यमेव स्यात्‌ | 
ततश्च समानपदग्रहणवैय्यर्थ्यं प्रागुक्तरीया दुर्वारमिति उक्तवार्तिकस्य णत्वविधाव- 
प्रवृत्तिरेव युक्ता। तथासति हि अग्रग्रहणस्य विधिपरत्वासंभवात्‌ न कोपि दोषः। किं 
च उक्तवार्तिकस्य णत्वविधौ प्रत्ययलक्षणनिषेधकत्वे पूर्वपदादिति सुत्रे अग इत्यस्य 
वैय्यर्थ्यम्‌। तद्वि क्रगयनादी पूर्वपदादिति णत्ववारणार्थमिति भाष्यादावुक्तम्‌। पूर्वपदा- 
दित्यस्य परमते द्रुणसादिमालविषयकतया न क्रगयनादावनेन णत्वप्राप्तिः द्रुणसादौ 
पदादिविधित्वेन प्रत्ययलक्षणप्रवृत््या सामानपद्यासंभवेन तत्र णत्वप्राप्त्यर्थं पूर्वपदादिति 
सूत्रमिति तेनाङ्गीकारात्‌। न च ऋ्रगयनादावट्कुप्वाङित्यनेन णत्वप्राप्त्या तन्निषेधकत्वमेव 
सार्थक्यान्यथानुपपत्त्या समाश्रीयते निमित्तनिमित्तिनोर्मध्ये गकारेण व्यवधाने णत्वं नेति 


23 
तदर्थ इत्यङ्गीकारादिति वाच्यम्‌ । रागेणेत्यादी णत्वासिद्धिप्रसंगात्‌। न च पूर्वपदस्थान्निमित्तात्‌ 
परस्य नस्य णत्वं न स्यात्‌ गकारव्यवधाने इत्येवाग इत्यस्यार्थ इति न दोष इति वाच्यम्‌ | 
तथा सति पूर्वपदस्थान्निमित्तात्परस्य नस्य णत्वन्न स्यादित्येतावत एव सम्यक्त्वेन 
गकारव्यवधानांशवैय्यर्थ्यात्‌, नेत्युक्ते तावतैव पूर्वपदादित्येतत्संबन्धेन प्रागुक्तार्थवत्‌ 
अस्याप्यर्थस्य लाभसंभवात्‌। 

नन्वेवं सति संज्ञाभूतनारायणादावपि णत्वानुपपत्तिः। क्रगयनादाविव तल्लाप्यनेन 
निषेधात्‌ । यदि चानेन निषेधेऽपि पूर्वपदात्‌ संज्ञायामित्यनेन द्रुणसादाविव संज्ञाभूतनारायणा- 
दावपि न दोष इत्युच्यते तदा ऋगयनेऽपि णत्वं दुर्वारम्‌ । वस्तुतस्त्वेवं सति पूर्वपदादित्यस्य 
प्रतिप्रसवत्वापत्या द्रुणसादौ णत्वानुपपत्तिरपि दोषः। तथा हि यद्यपि संज्ञाभूतनारायणादौ 
अटकुप्वाङित्यनेनैव णत्वं प्राप्तम्‌ उत्तरपदत्वे चेति प्रत्ययलक्षणनिषेधेन स्ामानपद्यसत्त्वात्‌ । 
तथाप्युक्तनिषेधेनापोदितं पूर्वपदात्संज्ञायामित्यनेन पुनः प्राप्यत इत्यायातम्‌। इत्थं च 
द्रुणसादिषु पदादिविधितया प्रत्ययलक्षणसत्त्वेन सामानपद्यविरहात्‌ णत्वस्यात्यन्ताप्राप्ततया 
न तत्प्रापकत्वमस्य संभवति, प्रतिप्रसवत्वसंभवे अत्यन्ताप्राप्तप्रापकत्वायोगात्‌। अत 
एव तार्तीयाधिकरणे "पूषा प्रपिष्टभागः" इत्यस्य चरौ प्राप्तापोदितपेषणपुनःप्रापकतया 
प्रतिप्रसवत्वसंभवात्‌ पुरोडाशे पशौ वा नापूर्वपेषणप्रापकत्वम्‌, चरौ हि प्रकृतितः 
चोद॒कवशातू प्राप्तं षेषणं द्वारलोपान्निवृत्तम्‌, तत्प्रापणे चापवादनिवृत्तिमाल्ने विधेर्व्यापारात्‌ 
लाघवं, पुरोडाशे च पाकात्पूर्वं पेषणस्य प्राप्तत्वान्न विधानं संभवति। तदुत्तरं च 
पुरोडाशशब्दवाच्याकृतिविनाशापत््या न तत्संभवः। एवं पशुहृद॒यादावपि तेषामपि 
आकृतिविशेषविशिष्टमांसवाचित्वात्‌ यद्यपि अवदानोत्तरमुभयत्र पेषणविधानसंभवः | तथापि 
उक्तरीत्या प्रतिप्रसवत्वसंभवात्‌ नात्यन्ताप्राप्तपेषणप्रापकत्वं विधिव्यापारगौरवादित्युक्तम्‌ । 
तस्मादग इत्यनुक्तौ द्रुणसादौ णत्वानुपपत्तिरपि स्यात्‌। तदुक्तौ तु नारायणादौ निषेधाप्रसरात्‌ 
पूर्वपदादित्यस्य न प्रतिप्रसवत्वसंभवः | 


यद्यप्येवमपि क्रगयनादौ प्रतिप्रसवत्वसंभवः निषेधस्यासंज्ञायां चारितार्थ्यात्‌ । तथापि 

निषेधे संज्ञायामित्यस्यापि संबन्धाङ्गीकारात्‌ न दोषः । तथा सति क्रगयनादी णत्वनिषेधकतयैव 
चारितार्थ्यस्य वक्तव्यत्वात्‌ । तदेवम्‌ अग इत्यस्य पूर्वपदस्थान्निमित्तात्‌ परस्य गकारव्यवहितस्य 
नस्य णत्वं न स्यात्‌ संज्ञायामित्यर्थः पर्यवसित इति न कोपि दोष इति चेत्‌ - 
एवमपि सूल्रभेदाश्रयणं समर्थपरिभाषाबाधाश्रयणं चेति दुषणद्ट्यं दुर्निवारम्‌ | 
उत्तरपदत्वेचेति वार्तिकस्य णत्वविधावप्रवृत्तौ हि क्रगयनादौ अट्कुप्वाङित्यनेन णत्वाप्राप्त्या 
अग इत्यस्य नभिन्नसूल्रत्वमाश्रयणीयम्‌ । अगइत्यस्यपूर्वपदादित्येतद्विहोषणतया अगकारान्तात्‌ 
पूर्वपदादित्यर्थाङ्गीकारात्‌। तत्सिद्वमपदादिविधिशब्दस्य पदान्तत्वप्रयुक्तविधिपरत्वमङ्गीकृत्य 
णत्वविधावप्रवृत्तिवर्णनमेव युक्तमिति। किंच अपदादिविधिशब्दस्य उक्तार्थकत्वानभ्यु- 
पगमेपि पदादिविधिशब्दस्य लक्षणप्रतिपदोक्तपरिभाषया पदादिशब्दोच्चारणपूर्वकपदादि- 
विधिपरताया आवश्यकत्वस्य वक्ष्यमाणतया द्रुणसादावपि अट्कुप्वाङित्यनेनैव णत्वसिद्भ्या 
पूर्वपदादित्यस्य नियमपरताया एवावश्यकतया केवलयौगिके नारायणे णत्वं न संभवत्येव । 
पूर्वपदादित्यस्य भाष्यसंमतविधिपक्षविलयप्रसंगश्च। अलर भाष्यादिग्रन्थविरोधाः भूयांस 
उपलभ्यन्ते | ते च स्पष्टतया ग्रन्थगौरवभिया च ते नेह लिख्यन्ते | 
वस्तुतस्तु निमित्तानधिकरणनिमित्तिमत्पदाचटितेत्यल्ल पदशब्देन पदत्वयोग्यमेव 
विवक्षितम्‌ । अन्यथा "गतिकारकोपपदानां कृद्रिस्सह समासवचनं प्राक्‌ सुबुत्पत्तेरि"ति 
परिभाषया गन्धर्वगानादिषु सुबुत्पत्तेः प्राक्‌ समासेन पदत्वघटितसामानपद्सत्त्वेन 
णत्वप्रसङ्गात्‌, क्षुभ्नादित्वाङ्गीकारे गौरवात्‌ तदसंभवस्य वक्ष्यमाणत्वाच्च। पदत्वयोग्यत्वं 
सुप्तिङ्विध्युद्देयतावच्छेदकधर्मवत्त्वम्‌। स च धर्मः प्रातिपदिकत्वे धातुत्वञ्च। 
विभक्तीतरानपेक्षया लोके अर्थबोधकत्वेन यद्दष्टं तत्त्व पदत्वयोग्यत्वमिति तु न, इन्द्रनिभादौ 
णत्वप्रसङ्गात्‌ निभादेरुत्तरपदत्वे एव साधुतया तथात्वासंभवात्‌ । 
यत्तु नाराणामयनमिति तत्पुरुषसमासे णत्वमुपपद्यते, सुबुत्पत्तेः प्रागेव समासेन 
पदत्वचटितसामानपद्योपपत्तेः, गन्धर्वगानादिषु॒ सुबुत्पत्त्यनन्तरमेव समासान्न दोषः। 


उक्तपरिभाषायाः अनित्यत्वादिति ।तन्न-उक्तपरिभाषाया नित्यत्वमेव भाष्यकृदभिप्रेतमित्यस्य 

स्थापितत्वात्‌, भाष्यकृन्मत एव समानपदशब्दस्य निमित्तानधिकरणेत्याद्॒खण्डपदपरत्वात्‌ | 
यद्यपि वार्तिककृन्मते उक्तपरिभाषाया अनित्यत्वमेवेत्युक्तम्‌। तथापि न दोषः, 
समानपदे इत्यस्य यथाश्रुतार्थकतामङ्गीकृत्य पूर्वपदादित्यस्य नियमपरतायास्तेनाङ्गीकारात्‌ | 
नियमश्च पूर्वपदस्थान्निमित्तात्‌ परस्य उत्तरपदस्थस्य नस्य यदि णत्वं तहिं संज्ञायामेवेत्येवंरूपः, 
पर्वपदशब्देन उत्तरपदस्याक्षेपात्‌। तथाच सुबुत्पत्तेः प्राक्समासेऽपि गन्धर्वगानादाविव 
तत्पुरुषनारायणशब्देऽपि णत्वं न संभवत्येव । अयनशब्दस्य समासचरमावयवरूपोत्तरपदत्वा- 
नपायात्‌। न चैवंरीत्या नियमाभ्युपगमे होतृपोतृनेष्टोद्गातार इत्यत्र णत्वप्रसङ्गः । नकारस्य 
उत्तरपदस्थत्वाभावेन नियमेनाव्यावर्तनात्‌। अतो निमित्तानधिकरणपदवृत््नस्य यदि 
णत्वं तर्हि संज्ञायामेवेत्येवंविधनियमपरत्वमेव समाश्रयणीयमिति तत्पुरुषनारायणशब्दे 
णत्वोपपत्तिः, सुबुत्पत्तेः प्राक्समासेनायनशब्दस्य पदत्वविरहेण नियमेनाव्यावर्तनात्‌ , 
गन्धर्वगानादिषु सुबृत्पत्त्यनन्तरमेव समासाङ्गीकारात्‌ न दोष इति वाच्यम्‌। उक्तरीत्या 
नियमाङ्गीकारे अग्रग्रामाभ्यामिति वातिकवैय्यर्थ्यप्रसंगात्‌। अग्रणीः ग्रामणीरित्यत्न 
सुबुत्पत्तेः प्रागेव समासेन दर्शितनियमेनाव्यावृत््या अट्कुप्वाङित्यनेनैव णत्वसिद्धेः । 
अतः निमित्तानधिकरणपदत्वयोग्यवृत्ते र्नस्य यदि णत्वं तर्हि संज्ञायामेवेत्येवं विधनियम- 
परत्वमेवाश्रयणीयम्‌। तथा चाग्रणीः ग्रामणीरित्य् दर्शितनियमेन णत्वव्यावृत्त्या 
अग्रग्रामाभ्यामिति वातिकचारितार्थ्यम्‌। तथा च तत्पुरुषनारायणशब्देऽपि दर्शितनियमेन 
व्यावर्तनात्‌ णत्वं न संभवत्येव । किंच पदत्वघटितनियमाभ्युपगमेऽपि अबाधितयोगार्थे 
वस्त्वन्तरेऽपि नारायणशब्दस्य णत्वप्रसंगवारणायात्रापि सुबुत्पत्त्यनन्तरमेव समासस्याङ्गीक- 
रणीयतया कथं णत्वोपपत्तिः । अपिच तत्पुरुषसमासे परवनल्लिङ्गत्वप्रसंगेन पुल्लिङ्गतानुपपत्तिः 
भगवति तु निर्वचनमहिन्ना परवल्लिंगत्वबाध इति। तसिद्धम्‌ उत्तरपदत्वे चेति वार्तिकस्य 
णत्वविधौ प्रवृत्तावपि केवलयौगिके नारायणशब्दे णत्वं न संभवतीति | 
यद्यप्येतेन उत्तरप्रपञ्चस्सर्वोऽपि निर्मूलितः। तथापि दुषणान्तरज्ञापनाय विशिष्य 


कतिपयविषया दुष्यन्ते । यदपि गन्धर्वगानादीनां क्षुभ्नादित्वाङ्गीकारेण वारणाभिधानम्‌ तदपि 

विपरीतफलम्‌ | तथा हि - तेषां क्षुभ्नादिगणे न प्रातिस्विकरूपेण पाठस्संभवति आनन्त्यात्‌ 
लक्षणैकचक्षुष्काणां दुर्ग्रहत्वाच्च। किन्तु सर्वादिगणे डतरडतमेतिवत्‌ मयूरव्यंसकादिगणे 
आख्यातमाख्यातेनेतिवच्चानुगतरूपेणैव। तच्चासमानपदुस्थनिमित्तनिमित्तिकासंज्ञात्वादि- 
रूपमेव । तथाच तस्य केवलयौगिकनारायणशब्दसाधारण्यात्‌ कथं तत्र त्वमिति । 

यदपि अपदादिविधिशब्दस्य पदान्तविधिपरत्वाभिधानं, तदप्ययुक्तम्‌ तथासति 
परमगिरावित्यादौ "र्वोरुपधाया" इति दीर्घस्य परमबुधावित्यादौ एकाचो भश इति भष्भावस्य 
च प्रसङ्गात्‌ तयोः पदान्तत्वविरहेण प्रत्ययलक्षणानिषेधात्‌, अस्मदुक्तरीत्या पदान्तत्व- 
प्रयुक्तविधिपरत्वे तु न दोषः तयोः पदान्तत्वप्रयुक्तत्वाक्षतेः। यदपि वार्तिककारस्य 
पदान्तविध्यभिप्रायकत्वे पदान्तविधावित्यभिधानापाद॒नं तदप्यनुपपन्नम्‌। पदान्तविध्य- 
भिप्रायकत्वेऽपि तस्य पदान्तविधिशब्देनाभिधाने दोषसत्त्वेन तथानभिधानोपपत्तेः तथाहि- 
पदान्तविधावित्युक्तौ लक्षणप्रतिपदोक्तपरिभाषया पदान्तशब्दोच्चारणपूर्वकपदान्तविधेरेव 
ग्रहणं स्यात्‌, परिभाषासंस्कृतवाक्यार्थस्यैव समाश्रयणीयत्वात्‌। यथा “विभाषा दिक्समासे” 
इति विहिता सर्वनामसंज्ञा दिक्च्छब्दमुच्चार्य विहिते दिङ्नामान्तराळ इति समास एवेति या 
उत्तरा सा पूर्वा यस्या मुग्धायाः तस्यै उत्तरपूर्वायै इत्येवेत्यङ्गीक्रियते तद्वत्‌ । तथा च "नलोपः 
प्रातिपदिकान्तस्ये"ति विहितस्य नलोपस्य पदान्तशब्दोच्चारणपूर्वकपदान्तविधित्वविरहेण 
प्रत्ययलक्षणानिषेधे परमदण्डिनावित्यादौ नलोपापत्तिः। अपदादिविधिशब्देन 
पदान्तविध्यभिधाने तु नायं दोषः दर्शितनलोपस्य वस्तुतः पदान्तविधित्वात्‌। 

न च पदान्तशब्दोच्चारणपूर्वकविधित्वम्‌ पदशब्दसमभिव्याहृतत्वेनान्तपदानु- 
सन्धानाधीनशाब्द॒बोधविधेयत्वतात्पर्यविषयत्वरूपमवश्यमास्थेयम्‌ | अन्यथा चोः 
कुरित्यादेरप्यसङ्ग्रहप्रसङ्गात्‌, तत्र पदान्तशब्दोच्चारणविरहात्‌। इत्थं च नलोपस्यापि 
तथात्वसंभवान्न दोषः । नलोपः प्रातिपदिकान्तस्येत्यत्र प्रातिपदिकसंज्ञकं यत्पदं तदन्तस्य नस्य 
लोपः इत्यर्थवर्णनेन शाब्दबोधस्य पदशब्दसमभिव्याहृतत्वेनान्तपदानुसन्धानाधीनत्वाक्षतेः 


इति वाच्यम्‌। इहान्तपदस्य केवलाह्ृ्टार्थथया शाब्द॒बोधोपधायकत्वविरहात्‌। 

तथाहि- इह नेति प्रातिपदिकेति च  लुप्तषष्ठीकमिति निर्विवादम्‌। तत्र 
नेत्यस्यानुवर्तमानपदविशेषणतया येन विधिशास्त्रेण नान्तस्य प्रातिपदिकसंज्ञकस्य पदस्य 
लोप इत्यर्थे अलोऽन्त्यपरिभाषया समीहितसिद्विरिति । अन्तग्रहणं पारायणादावद्ृष्टार्थमेवेति । 
किञ्च॒अन्तपद॒स्य शाब्द॒बोधौपयिकत्वेऽपि न पदशब्दसमभिव्याहृतत्वेन तदनुसन्धानं 
शाब्दबोधोपधायकम्‌ स्वतस्सिद्वस्य प्रातिपदिकसमभिव्याहारस्य परित्यागे कारणविरहात्‌। 
अनुवर्तमानस्य पदस्य प्रातिपदिकविशेषणताया युक्तत्वात्‌ । न च पदाङ्गाधिकारे तयोविशोष्यत्वं 
इतरस्य विशेषणत्वमिति नियमात्‌ नेदं युज्यत इति वाच्यम्‌। येन विधिशास्त्रप्रवृत्त्य्हस्यैव 
इतरस्य विशेषणत्वनियमात्‌। अन्यन तथानियमे प्रयोजनविरहात्‌। इह प्रातिपदिके 
येन विधिशास्त्रप्रवृत्तेः सर्वसम्मततया तस्य विशोष्यत्वसंभवात्‌। तस्माद्वार्तिककारस्य 
पदान्तविध्यभिप्रायकत्वेऽपि अपदादिविधावित्येवाभिधातव्यमिति सिद्धम्‌ । 

यदपि एवकारस्य पदादिविधिमात्रव्यावर्तकत्वेग्रन्थकाराभिप्रायवर्णनम्‌ । तदप्यसंगतम्‌ । 
तथाहि-माषकुम्भवापेनेत्यत्र कुम्भशब्दस्य उक्तवातिकेन प्रत्ययलक्षणनिषेधात्‌ पद॒व्यवाये- 
ऽपीति निषेधानुपपत्तिरित्याशङ्क्य पदान्तविधावेवानेन प्रत्ययलक्षणनिषेधात्‌ नानुप- 
पत्तिरित्युक्तं कैश्चिद्रन्थकारैः । तत्र एवकारस्य पदादिविधिमाल्रव्यावर्तकत्वे दर्शितशङ्काया 
एवापरिहारात्‌ असाङ्गत्यं स्पष्टमेवेति। यदपि चक्षुषैव रूपं गृह्यत इत्यत्र त्वङ्गाल्रव्यवच्छेदा- 
भिधानं, तदप्ययुक्तम्‌ । तत्र एवकारेण चक्षुरितरसकलेन्द्रियव्यवच्छेदात्‌ चक्षुरितरेन्द्रिय- 
निरूपितज्ञानत्वव्याप्यधर्मावच्छिन्नजन्यताश्रयग्रहनिरूपितलौकिकविषयत्वा भावस्यैव 
रूपे प्रतीतेः चाक्षुषस्य ज्ञानत्वेन मनोजन्यत्वेऽपि रूपस्य मानसविषयत्वेऽपि च 
क्षतिविरहात्‌। कथमन्यथा चक्षुषैव रूपं गृह्यत इति वाक्याधीननिश्चयद॒शायां 
रसनेन रूपं गुह्यते नवेति संशयाद्यनुदयनियम उपपद्यते | 
यदपि अपदादिविधिशब्दस्य पदादिशब्दोच्चारणपूर्वकपदादिविधिभिन्नार्थक- 
त्वासंभवप्रदर्शनं, तत्रापि व्याकरणानध्ययनमेवापराद्भ्यति। लक्षणप्रतिपदोक्तपरिभाषया 


ताहृशार्थस्यैवावश्यकत्वात्‌ । कथमन्यथा यथाश्रुते परमबुधावित्यादौ 

भष्भाववारणम्‌| तत्र हि भभ्भावस्य पदादिविधितया प्रत्ययलक्षणनिषेधानुपपत्तिः । 
दर्शितार्थकत्वे तु तस्य पदादिशब्दोच्चारणपूर्वकत्वविरहान्नानुपपत्तिः | 

यदपि प्रश्नोपनिषदि श्रूयमाणयोः केवलयौगिकयोः समुद्रायणपुरुषायणशब्दयोः 
णत्वानुपपत्तिरिति। तदपि न - छन्दोमाल्रगोचरयोः तयोः बाहुलकेनैवोपपत्तेः। 
लोकसाधारणसूल्रेण तदुपपाद॒ने लोकेऽपि तत्साधुताप्रसङ्गात्‌। लौकिकप्रयोगे तादृशस्य 
छवाप्यनुपलम्भेन इष्टापत्त्यसंभवात्‌। नचैवं सति कारणवाक्यचटकनारायणशब्दस्य 
केवलयोगेन शिवपरत्वेऽपि बाहुलकत्वेन णत्वोपपत्त्या अस्मदिष्टसिद्विरिति 
वाच्यम्‌। मुख्यार्थबोधसंभवे लक्षणाया इव तत्तदसाधारणशास्त्रेण उपपत्तिसंभवे 
बाहुलकत्वस्यापि हेयतायाः सर्वसंप्रतिपन्नत्वात्‌। अत एवाहीनो वा प्रकरणात्‌ गौण 
इति तार्तीयाधिकरणे तिस्र एव साहुस्पयोसदो द्वादशाहीनस्येत्यत्र अहीनशब्दस्य 
मध्योदात्तस्वरेण तत्पुरुषत्वाभावनिर्णयाभिधानं सङ्गच्छते। तत्र हि अस्य तत्पुरुषत्वे 
“तत्पुरुषे तुल्यार्थतृतीयासप्तम्युपमानाव्ययद्वितीयाकृत्याः? इति सूत्रेण प्रकृत्या 
पूर्वपदमित्यनुवृत्तिसहितेन अव्ययरूपस्यनञः पूर्वपदस्य उदात्तरुपप्रकृतिस्वरापत्त्या 
आद्युदात्तत्वं स्यात्‌, मध्योदात्तश्चायं पठ्यते । अतः “ अह्नः खः क्रतावि "ति विहितखप्रत्ययान्त 
एवायम्‌ । तथासति “ आयन" इत्यादिना ईनादेशे आयन्नादिषूपदेशिवद्व्चनं स्वरसिद्भ्यर्थमिति 
तस्योपदेशिवद्भावे च सति आद्युदात्तश्चैति प्रत्ययादेरीकारस्य उदात्तत्वे मध्योदात्तत्वो- 
पपत्तेरित्युक्तम्‌। भवद्रीत्या तु तत्पुरुषत्वेऽपि बाहुलकत्वेन स्वरोपपत्त्या इदमयुक्तमेव 
स्यात्‌। एवं स्थूलपुषतीत्यादिषु स्वरविशेषेण समासविशेषनिर्णयो दत्तजलाञ्जलिस्स्यात्‌। 

किं बहुना कारणवाक्यघटकनारायणशब्दस्य शिवपरत्वसिद्धावेव बाहुलकेन 
तस्य शिवे साधुत्वसिद्विः। शिवे साधुत्वसिद्वावेव शिवपरत्वसिद्विरित्यन्योन्याश्रयणम्‌। 
तथाहि-तत्तद॒साधारणशास्त्रेणानिर्वाह एव बाहुलकप्रवृत्तिरित्यविवादम्‌। ततश्च प्रकृते 
पूर्वपदादिति शास्त्रेण अनिर्वाहनिर्णये सत्येव बाहुलकेन साधुत्वनिर्णयः, पूर्वपदादिति 
सूत्नेणानिर्वाहनिर्णयश्च शिवपरत्वनिर्णयाचीनः। अतः बाहुलकेन शिवे साधुत्वनिर्णयः 

पूर्वपदादिति शास्त्राप्रवृत्तिनिर्णयद्वारा शिवपरत्वनिर्णयाधीन इति सिद्धम्‌ । शिवपरत्वनिर्णयश्च 
शिवे साधुत्वनिर्णयाधीनः, शिवे साधुत्वविरहे तत्परत्वायोगात्‌। समुद्रायणादौ 
रूढ्यर्थाप्रसिद्ध्या पूर्वपदादित्यनेनानिर्वाहनिर्णये बाहुलकप्रवृत्तिनिर्णय इति भेदः। 

यदपि व्यृत्पत्त्यन्तरप्रदर्शनं, तदपि प्रकृतानुपयुक्तम्‌ ।कारणवाक्यघटकनारायणशाब्दे 
तदसंभवस्य प्रागुक्तत्वात्‌। तदेवं कारणवाक्यघटकनारायणशब्दस्य शिवपरत्वासंभवात्‌ 
प्रागुक्तरीत्या भगवत्परत्वसिद्भ्या भगवत एव जगत्कारणत्वसिद्धेः सर्वाधिकत्वसिद्विः । सर्व- 
मिदमभिप्रेत्यानुगृहीतमाचार्यचरणैः- ”निस्स्राधारण्यनारायणपदविषये निश्चयं यान्त्यबाधे 
सद्रुह्याद्यास्समानप्रकरणपठिताश्शाङ्कितान्यार्थशब्दा” इति। इत्थं च शिवोत्कर्षपरपुराणादीनां 
शारीरकस्मृत्यधिकरणनिश्चली(यी)कृतविरोचाधिकरणन्यायेन "अग्नेः शिवस्यमाहात्म्य 


तामसेषु प्रकीर्तितम्‌" इति मात्स्यपुराणवचनेन चाप्रामाण्यमेवेति सर्व समञ्जसम्‌ ॥ 


श्रीकृष्णतातदासं द्वारीकृत्येह देशिकैः कलिता । 


भूयाद्भागवतानां प्रीत्यै परमुखचपेटिका सेयम्‌ ॥ 


इति श्रीशैलकुलतिलकश्रीमहामहोपाध्यायश्रीकृष्णतातदासस्य 
कृतिषु परमुखचपेटिका संपूर्णा ॥ 
श्रीमते रघुनन्दुनपरब्रह्मणे नमः ॥ 
श्रीमत्प्रणतार्तिहरवरदपरब्रह्मणे नमः ॥ . 
श्रीमते निगमान्तमहागुरवे नमः ॥ 
॥ श्रीः ॥ 

श्रीः 
श्रीमत्प्रणतातिहरवरदपरब्रह्मणे नमः 
श्रीमते रघुनन्दनपरब्रह्मणे नमः 
श्रीणत्वचन्द्रिका 


रघुवंशदुग्धजलधौ जातं सन्तानमाश्रये कमपि। 


अतितुङ्गादपि यस्मात्‌ विनतैरगख्य फलं करग्राह्मम्‌ ॥ 


वकुळभूषणपादसरोरुहप्रवणमानससंयमिशेखरम्‌। 


कलयतो निगमान्तगुरोः पदे कृतधिये करवै गुरवे नमः॥ 


लक्ष्मीकुमारतातार्यवंश्यवेङ्कटसद्ुरोः । 


तनयःकृष्णतातार्यः तनुते णत्वचन्द्रिकाम्‌ ॥ 


णत्वे परोक्तयुक्तीनां दूषणं सम्यगीरितम्‌ । 
तुष्टये वावदुकानां कक्ष्याषषष्टिं प्रदुर्शये ॥ 
इह खलु कारणवाक्यगतानां सद्रूह्यादिसामान्यशब्दानां छागपशुन्यायेन समान- 
प्रकरणपठितनारायणशब्दसमपिते भगवति विशेषे पर्यवसानम्‌ । ततश्च कारणवाक्य- 
गतशिवादिशब्दानामपि यथायथं रूढ्या योगेन वा भगवत्परत्वमेव कारणद्वित्वासंभवात्‌। 
तथाच सर्वश्रुत्यैककण्ठ्येन भगवत एव जगत्कारणत्वसिद्भ्या सर्वाधिकत्वसिद्विरिति 
औपनिषदानां निर्णयः, तत्र ताहृशसद्रूह्यात्मादिसामान्यशब्दानां उक्तन्यायेनैव ताहशशिव- 
शब्दसमर्पिते शिव एव विशेषे पर्यवसानमस्तु । ताहशनारायणशब्दस्यापि शिवपरत्वसंभवेन 
कारणद्वित्वाप्रसक्तेः इत्याशङ्कानिराकरणाय कारणवाक्यगतनारायणशब्दस्य शिवपरत्वा- 
संभवस्तावत्‌ उपपादुनीयः | तत्प्रकारश्चेत्थं कारणवाक्यचटकनारायणशब्दस्य शिवपरत्वं किं 


रूढ्या? आहोस्वित्‌ केवलयोगेन ? अथवा लक्षणया ?। नाद्यः, भगवतोऽन्यत्न रूढ्यभावस्य 

स्थापयिष्यमाणत्वात्‌ | नान्त्यः, मुख्यार्थबाधविरहेण निषादस्थपत्यधिकरणन्यायेन लक्षणायाः 
अन्याय्यत्वात। औपनिषदमते शिवादिशब्दानां भगवत्परत्वे तु न लक्षणया, किन्तु 
शुभत्वसामान्यरूढ्यादिनैवेति विशेषः । 

द्वितीये च नारम्‌ अयनं यस्येत्यादिकिया उपबृहणदर्शितव्युत्पत््या वा 
कृहृष्टरिकल्पितव्युत्पत्त्यन्तरेण वा। नान्त्यः, “इतिहासपुराणाभ्यां वेदं समुपबृंहयेत्‌ 
बिभेत्यल्पश्रुताद्वेदो मामयं प्रतरिष्यती "ति शास्त्रविरोधात्‌ । नाद्यः, ताहृशव्युत्पत्त्या नारायण- 
शब्दस्य शिवपरत्वे णत्वानुपपत्त्या साधुत्वासंभवात्‌ ताहृशव्युत्पत््यथीनयदर्थबोघेच्छया 
उच्चरितस्य यस्य शब्दस्य साधुत्वविरहः ताहृशव्युत्पत्त्ययीनतदर्थबोधौपयिकमीश्वरतात्पर्यम्‌ तत्र 
शब्देनेति हि नियमः सर्वसंप्रतिपन्नः । तथाच नारम्‌ अयनं यस्येत्यादिव्युत्पत््यधीनशिवबोधेच्छया 
उच्चरितस्य नारायणशब्दस्य साधुत्वविरहात्‌ ताहशव्युत्पत्त्यधीनशिवबोधौपयिकमीश्वर- 
तात्पर्यं न नारायणशब्दे संभवतीति कारणवाक्यचटकनारायणशब्दात्‌ न शिवबोधसंभवः 
वैदिकवाक्यार्थबोघे ईश्वरतात्पर्यस्यैव प्रयोजकत्वात्‌। तथाच नारम्‌ अयनं यस्येत्यादि- 
व्युत्पत्त्यधीनशिवबोधेच्छया उच्चरितस्य नारायणशब्दस्य साधुत्वाभावसिद्वावेव समीहित- 
सिद्धिरिति पर्यवसानात्‌ ताहशशाब्दस्य साधुत्वाभाव एव इह साधनीयः । 

तल्नेयं विप्रतिपत्तिः- नारम्‌ अयनं यस्यैत्यादिव्युत्पत्त्यचीनशिवबोधेच्छया उच्चरितो 
नारायणशब्दः साधु र्नवेति। तत्र विधिकोटिः शैवानां, निषेधकोटिः औपनिषदानां। अत्न 
उच्चरितान्तस्य पक्षविशेषणस्य अनुपादाने सामानाधिकरण्येन साध्यसिद्धेरुद्वेश्यतायां 
भगवत्परनारायणशाब्दे अंशतस्सिद्धसाधनात्‌ निषेधकोटेश्च अंशतो बाधः। अवच्छेद॒का- 
वच्छेदेन तथात्वे घटादिबोचेच्छया उच्चरिते नारायणशब्दे अंशतो बाधः, निषेधकोटेश्च तत्नैव 
सिद्भसाधनम्‌ अतः तदुपादानम्‌। लक्षणया कृहृष्टिकल्पितव्युत्पत्त्यन्तरेण वा शिवपरस्य 
नारायणशब्दस्य कथञ्चित्‌ साधुत्वसंभवात्‌ सिद्भसाधनादिवारणायाधीनान्तं बोधविशेषणम्‌। 
साधुत्वं च गाव्यादिव्यावृत्तः गवादिशब्दनिष्ठः “साधूनेव प्रयुञ्जीत नासाधूनि”ति 


नियमनिर्वाहकः “एकः शब्दः सम्यक्‌ ज्ञातः सुष्ठु प्रयुक्तः स्वर्गे लोके कामधुग्भवती "ति श्रुतौ 

पुण्यविशेषजनकतावच्छेदकतया उपात्तो व्याकरणैकसमधिगम्यो धर्मविशेषः। स च जातिः , 
अखण्डोपाधिः , कार्यविशेषानुकूलशक्तिविशेषो वा यथामतमनुसन्येयः । 

अत्र शैवाः-“उक्तनारायणशव्दः साधुः व्याकरणाविहितकार्याचटितत्वे सति किञ्चिद्वि- 
ध्यृह्देयतावच्छेदकधर्मानाक्रान्तशब्दत्वात्‌ संप्रतिपन्नसाधुशब्दवत्‌? अत्र सुबन्तस्यैव 
नारायणशब्दस्य पक्षतया सुब्विध्युद्देश्यतावच्छेदकप्रातिपदिकमादाय न स्वरूपासिद्धिः । 
केवलयोगार्थपरे युधिष्ठिर इत्यादौ व्यभिचारवारणाय सत्यन्तनिवेशः। तथासति षत्वस्य 
व्याकरणाविहितत्वात्‌ न दोषः। केवलप्रातिपदिके व्यभिचारवारणाय विशोष्यम्‌। नच 
केवलयौगिके दर्शितनारायणशाब्दे णत्वस्य व्याकरणाविहिततया सत्यन्तविरहात्‌ स्वरूपा- 
सिद्धिरिति वाच्यम्‌ । अटकुप्वाङित्यनेन तत्रापि णत्वविधानात्‌ समासात्‌ सूत्पत्त्या समुदायस्यापि 
पदत्वेन समानपदे इति सप्तम्यन्तलभ्यस्य निमित्ताधिकरणपदवृत्तित्वस्याप्यक्षतेः। 
न च नरसंबन्ध्यधिकरणकत्वे शिवे बाधितमिति शङ्क्यम्‌। नरसंबन्धित्वेन रूपेण 
शिवाधिकरणभूतस्य शिवलोकादेः ग्रहणसंभवात्‌ नरसंबन्धित्वेन जलमेव उपादेयमिति 
निर्बन्धे मानाभावात्‌, जलाधिकरणकत्वस्यापि शिवे संभवाच्चेति वदन्ति ॥ १॥ 

औपनिषदास्तु - उक्तनारायणशब्दे अट्कुप्वाङित्यनेन णत्वविधानासंभवात्‌ 
प्रकारान्तरेण णत्वाप्रसक्तेश्च स्वरूपासिद्विः। तथाहि यदि “समानपदे? इत्यनेन 
निमित्ताथिकरणपदवृतित्वरूपमेकपदस्थत्वमुच्यते तदा समानग्रहणवैयर्थ्यापत्तिः, पदे 
इत्येकवचनविवक्षयैव एकपदस्थत्वला भात्‌ । अन्यत्र सूल्ने वचनस्य अविवक्षितत्वेऽपि अपदस्थयोः 
निमित्तनिमित्तिनोः असंभवेन इह पदे इत्यनेन तद्विवक्षाज्ञापनात्‌ । किञ्च रामनामादिषु 
णत्वप्रसंगः, तत्रापि समासात्‌ सूत्पत्त्या निमित्ताधिकरणपद॒वृत्तित्वसत्त्वात्‌ । अतः अत्र समानमेव 
यत्पद॒मिति अवधारणाश्रयणात्‌ सप्तम्यन्तेननिमित्तानघिकरणनिमित्तिमत्पदाचटितवृत्तित्वमेव 
अभिधीयते । ततश्च रामनामादिषु नामशब्दस्य प्रत्ययलक्षणेन पदत्वात्‌ निमित्तानधिकरण- 
निमित्तिमन्नामपदचटिततया न दोषः। यथा समानमेवेत्यवधारणाश्रयणमात्नेण समानपद- 


शब्दात्‌ निमित्तानधिकरणनिमित्तिमत्पदाघटितत्वलाभः तथा उपपादितमस्मदीयपरमुख- 

चपेटिकायां | 

वस्तुतस्तु समाने एव पदे न तु भिन्ने इति रीत्या भिन्नपदस्थत्वाभावः निमित्तानधिकरण- 
निमित्तिमत्पदावृत्तित्वरूपः सप्तम्यन्तलभ्य इति न समानग्रहणवैयर्थ्यम्‌ । नवा रामनामादिषु 
णत्वापत्तिः, नकारस्य निमित्तानधिकरणनामपदवृत्तित्वात्‌ सर्वथा । प्रकृते अयनपदस्य 
निमित्तिमतः निमित्तानधिकरणतया अद्कुप्वाङित्यनेन णत्वं दुरुपपादमेवेति। तथा च 
दर्शितनारायणशब्दः न साधुः व्याकरणाविहितकार्यचटितत्वात्‌ केवलयोगेन अन्यपर- 
युधिष्ठिरादिवत्‌ इत्यनुमानेनासाधुत्वसिद्धिः , व्याप्यव्यापकभावस्य निर्विवाद॒तया 
नाप्रयोजकत्वशङ्कावकाश इत्याचक्षते ॥ २ ॥ 

नच उत्तरपदत्वे चेति वार्तिकेन अयनशब्दस्य प्रत्ययलक्षणनिषेधात्‌ उक्तसामान- 
पद्योपपत्त्या णत्वोपपत्तिः। तथाहि तत्र उतरपदशब्दः समासचरमावयवपरः तस्य तत्र 
रूढत्वात्‌, सतिसप्तम्या च सामानाधिकरण्यरूपं वैशिष्ट्यम्‌ बोध्यते गुणकर्मान्यत्वे सति 
सत्त्वादित्यादौ तथा दर्शनात्‌ । तच्च सामानाधिकरण्यम्‌ इह आश्रयत्वोद्देश्यत्वो भयघटितमिति 
उत्तरपदत्वाश्रयवर्णोद्दिरयको योऽयमपदादिविधिः तस्मिन्‌ कर्तव्ये प्रत्ययलक्षणम्‌ नेति 
वातिंकार्थः । उत्तरपदत्वस्य समुदायपर्याप्तत्वेपि तद्वटकवर्णानाम्‌ आश्रयतया तदुधिकरणत्वम्‌ 
अक्षतम्‌ । ततश्च प्रकृते अयनपदुघटकनकारोद्देश्‍यकणत्वविधेस्ताहृशतया प्रत्ययलक्षणविरहेण 
णत्वोपपत्तिः। रामनामादिषु णत्वविधेः पदादिविधितया प्रत्ययलक्षणसत्त्वात्‌ न दोषः, 
गन्धर्वगानादौ णत्वापत्तिस्तु क्षुभ्नादित्वाङ्गीकारेण वारणीयः तस्य आकृतिगणत्वादिति । 
इत्थञ्च औपनिषदोक्तहेतोः स्वरुपासिद्विः अस्मदुक्तहेतोश्च पक्षे सत्त्वम्‌ इति वाच्यम्‌ ॥३॥ 

उक्तवार्तिकेन णत्वविधौ प्रत्ययलक्षणानिषेधेन दर्शितरीत्या णत्वोपपादनासंभवात्‌। 
तथाहि दर्शितरीत्या वातिंकार्थस्वीकारे परमवाक्‌ परमलिडित्यादौ कुत्वडत्वाद्यनुपपत्तिः 
तद्विधेरुत्तरपदत्वाश्रयवर्णोद्दिश्यकत्वानपायेन तस्मिन्‌ कर्तव्ये समस्तसमुदायस्यापि प्रत्यय- 
लक्षणनिषेधापत्तेः । अतः इत्थं वार्तिकार्थः वर्णनीयः- उत्तरस्य पदत्वं उत्तरपदत्वं तस्मिन्सति 


योऽयमपदादिविधिरिति। तत्र उत्तरशब्द॒उत्तरपदपरः, सतिसप्तम्या प्रयुक्तत्वं बोध्यते 


34 


पयःपाने सति पिपासा शाम्यतीत्यादौ तथा दर्शनात्‌। तथाच उत्तरनिष्ठुपदत्वप्रयुक्तापदा- 
दिविधावेव प्रत्ययलक्षणनिषेधात्‌ न परमवाक्‌ परमलिडित्यादौ कुत्वडत्वाद्यनुपपत्तिः 
समुदायगतपदत्वमाश्रित्यैव तत्र तत्प्रवृत्त्या तत्र प्रत्ययलक्षणानिषेधात्‌। इत्थंच णत्वप्रवृत्ति- 
स्थले उत्तरपदस्य पदत्वे सामानपद्यविचटनेन णत्वस्यैवासंभवप्रसंगेन तद्विधेरुत्तरपदनिष्ठ- 
पदत्वप्रयुक्तत्वासंभवात्‌ न तल्लोक्तवारतिकप्रवृत्तिरिति ॥ ४ ॥ 

न च णत्वविधेरपि उत्तरपदनिष्ठपदत्वप्रयुक्तत्वं संपद्यते। तथाहि अत्र उत्तरपद- 
निष्ठपदत्वप्रयुक्तत्वन्नाम न तावत्‌ ताहृशपदत्वजन्यत्वादिरूपम्‌, असंभवात्‌। अत एव न 
तक्ष्यापकत्वरूपम्‌। नापि तद्व्याप्यत्वरूपम्‌, वाग्वक्तीत्यादौ व्यभिचारात्‌ । किन्तु तद्वटितधर्मा 
वच्छिन्नोद्देश्यताकविधिविषयत्वमेव तत्‌, ताहशे एव वैयाकरणानाम्‌ प्रयुक्तत्वव्यवहारात्‌, 
अन्यस्य दुर्वचत्वाच्च। भवति च कुत्वादिविच्युद्देश्यतावच्छेदककोटौ पदत्वस्य घटकतया 
तेषां तत्प्रयुक्तत्वोपपत्तिः। तथाच णत्वविथ्युद्देश्यतावच्छेदककोटौ निमित्तानधिकरण- 
निमित्तिमन्निष्ठं पदत्वम्‌ चटकमित्यविवादम्‌ । तच्च रामनामाद्न्तर्गतोत्तरपदनिष्ठुं पदत्वमेवेति 
णत्वविधेरुक्तविधतत्प्रयुक्तत्वसंपत्त्या तत्न वार्तिकप्रवृत्तिः निर्बाधैवेति वाच्यम्‌ ॥ ५ ॥ 

तद्वटितधर्मावच्छिन्नोद्देयताकविधिविषयत्वमाल्रस्य तत्प्रयुक्तत्वरूपताविरहेण 
णत्वविधौ वार्तिकप्रवृत््यसंभवात्‌। तथाहि यद्यपि लोके कारणतावच्छेदकचटक इव 
व्याकरणे उद्देश्यतावच्छेदकघटके प्रयोजकत्वव्यवहारोऽस्ति। तथापि मणित्वादौ 
दाहादिकारणतावच्छेदकचटकत्वेऽपिअभावप्रतियोगिकोटिनिविष्टतयैव तद्टटकतया यथा लोके 
न प्रयोजकत्वव्यवहारः तथा व्याकरणेऽपि पदत्वस्य णत्वविध्युद्देश्यतावच्छेदकचटकत्वेऽपि 
अभावप्रतियोगिकोटिनिविष्टतयैव तद्भटकतया न तत्र प्रयोजकत्वव्यवहारः। तथाच प्रकृते 
तद्वटितधर्मावच्छिन्नप्रतियोगिताकाभावघटितो यः तद्वटितो धर्मः तदवच्छिन्नोद्देश्यता- 
कविधिविषयत्वमेव तत्प्रयुक्तत्वमिति णत्वविधेः पदत्वप्रयुक्तत्वं दुर्लभमेवेति। किञ्च 
सतिसप्तम्या सामानाधिकरण्यसहितमेव प्रयुक्तत्वं बोध्यते, पयः पाने सति पिपासा 


शाम्यतीत्यादिषु तथाऽनुभवात्‌। तथाच उत्तरपदनिष्ठपदत्वप्रयुक्तः तत्समानाधिकरणश्च 

योऽयमपदादिविधिः तत्रैव उक्तवार्तिकेन प्रत्ययलक्षणनिषेध इति णत्वविधौ तदप्रवृत्तिरेवेति 
॥ ६ ॥ 

नचोक्तरीत्या वार्तिकार्थवर्णनं नैव युज्यते ताहृशापदादिविधेरेवाप्रसिद्धेः, उत्तरपद- 
निष्ठपदत्वमाश्रित्य कुत्वादेः क्वाप्यप्रवृत्तेः। यत्तु -ताहृशपदत्वप्रयुक्तत्वसंभावनाविषयत्वमेव 
विवक्षितम्‌ । संभावना च "परमवाचा परमलिडित्यादौ यत्‌ उत्तरपदस्य पदत्वं स्यात्तदा 
तत्प्रयुक्तं कुत्वडत्वादिकं भवेदि“त्येवंविधज्ञानविशेषरूपा। साच पाणिन्यादिमुनिसमवेतैव 
ग्राह्या तेन नातिप्रसङ्गः । तथाच तादृशस्य कुत्वडत्वादेः प्रसिद्भ्या न दोष इति। तन्न 
उक्तार्थस्य दर्शितवातिकेनालाभात्‌ , सतिसप्तम्याः प्रयुक्तत्वसंभावनाविषयत्वबोधकतायाः 
क्वाप्यदर्शनात्‌। अतः उत्तरस्य - उत्तरपदस्य, पदत्वे - पदसंज्ञायां यत्‌ प्रत्ययलक्षणमि- 
त्यन्वयेनापदादिविधौ कर्तव्ये उत्तरपदस्य पदुसंज्ञासंपाद॒कं प्रत्ययलक्षणन्नेत्येवं वातिकार्थो 
वर्णनीयः । वैयाकरणग्रन्थेष्वपि इत्थमेव तत्‌ वर्णनम्‌ हश्यते । तथाच णत्वविधौ वार्तिकप्रवृत्ति 
निर्बाधैवेति वाच्यम्‌ ॥ ७ ॥ 

अपदादिविधिशब्दस्य पदान्तविधिपरतया णत्वविधौ वातिकप्रवृत््यसंभवात्‌। तथाहि 
- अपदादिविधावित्यल नञः न भिन्नमात्रमर्थः अपितु भिन्नसहृशं, नञिवयुक्तमन्यसहृशा- 
धिकरणे तथाह्यर्थगतिरिति न्यायात्‌। सादृश्यञ्च स्वचटितपद्‌घटकवर्णनिरुपितपूर्वकत्व- 
ताहृशवर्णनिरूपितोत्तरत्वो भयवद्भिननोद्ेश्यकविधित्वेन । तथाच उक्तरूपेण पदादिविधिसहृशः 
पदान्तविधिरेव इह अपदादिविधिशब्दार्थः । यत्तु - "अकर्तरिच कारके संज्ञायां" इत्यत्र 
कारकग्रहणेनोक्तपरिभाषाया अनित्यत्वज्ञापनात्‌ नेह तत्प्रवृत्तिः अङ्गीक्रियते इति। 
तन्न- इह तदप्रवृत्तौ गमकादर्शनात्‌ परिभाषाणां लक्षणसंस्कारार्थमेव कुप्ततया गमकम- 
न्तरेणाप्रवृत्त्यङ्गीकारायोगात्‌ ॥ ८ ॥ 

नच परिभाषेन्दुशेखरव्याख्यातृभिः संज्ञाशास्त्रातिरिक्तत्वे सति लक्ष्यस॑स्कारकसूत्रशेषत्वं 
परिभाषात्वं इत्यङ्गीकृत्य अतिदेशस्यापि परिभाषात्वस्वीकरात्‌ प्रत्ययलक्षणशास्त्रस्य 


परिभाषारूपतया तदपवादैकवाक्यस्योक्तवातिकस्यापि परिभाषात्वमेव। ततश्च निव 

युक्‍तपरिभाषाया न तत्र प्रवृत्तिसंभवः, गुणानाञ्च परार्थत्वादिति न्यायेन परिभाषयोः परस्परं 
शेषशेषिभावासंभवात्‌। उभयोरपि लक्ष्यसंस्कारकसूल्रशेषत्वाविशेषात्‌। यथा आधान- 
पवमानेष्ट्योः न परस्परशेषशेषिभावसंभवः तद्वत्‌ । तत्र हि अग्नीनादधीतेति वचनेनाधानस्येव 
तत्प्रकरणस्थेन यदाहवनीये जुहोतीति वाक्येन होमेनाहवनीयं भावयेदित्यर्थकेन पवमानेष्टेरपि 
अस्प्गत्वमेवेति स्पष्टम्‌ शाबरभाष्य इति वाच्यम्‌ ॥९॥ 

प्रकृते दर्शितन्यायानवतारात्‌ एकं प्रत्यङ्गत्वेनावगतयोः तत एव प्रयोजनाकांक्षा- 
शान्तेर्विनिगमनाविरहाच्च न परस्पराङ्गाङ्गिभाव इति हि दर्शितन्यायशरीरम्‌। ततश्च 
यत्न प्रधानाङ्गताग्राहकमेव प्रमाणं प्रधानाङ्गतया सहैवाङ्गाङ्गत्वमपि ग्राहयति न तत्रायं 
न्यायः प्रवर्तते। अङ्गाङ्गताग्रहणात्‌ प्राक्‌ प्रधानाङ्गत्वस्याप्यग्रहणेन नैराकांक्ष्यविरहात्‌ 
ताहृशप्रमाणस्यैव विनिगमकत्वाच्च। अतएव आहवनीये जुहोतीत्यनारभ्याधीतवाक्येन 
प्रधानाप्रचानसकलहोमाङ्गतया आहवनीयविधानमित्युपपद्ते। अत एव च कर्तृकालादेः 
प्रधानाप्रचानसकलकर्माङ्गत्वमिति सिद्वान्तितमेकादशे । तथाच प्रकृते नञिवयुक्तपरिभाषायाः 
सामर्थ्यरूपात्‌ लिङ्गात्‌ लक्ष्यसंस्कारकसूत्रशेषतया सहैव परिभाषाशेषत्वस्यापि ग्रहणात्‌ न तत्न 
गुणानाञ्चेति न्यायप्रवृत्तिः। एवं प्रधानाप्रधानसर्वशेषत्वग्राहकलिंगशालिपरिभाषान्तराणां 
संज्ञाशास््राणांच दरशितन्यायाविषयत्वमेव। अत पएवाङ्गसंज्ञासूल्रे तस्मिन्‌ इति 
परिभाषाप्रवृत्तिरुपपद्यते, एतदेव अभिप्रेत्य गुणः कृतात्मसंस्कार इत्याद्युक्तं वैयाकरणैः ॥ 
१० ॥ 

नच अपदादिविधिशब्दस्य पदान्तविधिपरत्वं यद्यभिप्रेयात्‌ तर्हिं पदान्तविधावित्ये- 
वाभिदध्यात्‌, अत इत्थमेवाभिद॒धानस्य पदमध्यविधिसंग्रहेप्याशयोस्तीत्युन्नीयते। ततश्चा- 
नेनैव गमकेन इह नजिवयुक्तन्यायो न प्रवर्तते इति णत्वविधावपि वार्तिकप्रवृत्तिरव्याहतैवेति 
वाच्यम्‌ ॥ ११॥ 

यतः पदान्तविधावित्युक्तौ लक्षणप्रतिपदोक्तपरिभाषया पदान्तशब्दोच्चारण- 


पूर्वकपदान्तविधेरेव ग्रहणं स्यात्‌। ततश्च परमदण्डिनेत्यादौ नलोपापत्तिः, "नलोपः 


37 


प्रातिपदिकान्तस्ये"ति विहितस्य तस्य पदान्तशब्दोच्चारणपूर्वकत्वविरहेण तत्र प्रत्यय- 
लक्षणानिषेधात्‌। अपदादिविधावित्युक्तौ वस्तुगत्या यः पदान्तविधिः तस्यैव ग्रहणेन 
नलोपस्यापि ताहृशत्वानपायेन तत्रापि प्रत्ययलक्षणनिषेधात्‌ नानुपपत्तिः। तथाच 
अपदादिविधावित्यभिधानस्य उक्ताशयोन्नायकत्वासंभवेन इह नजिवयुक्तन्यायाप्रवृत्तिगमकं 
दुर्लभमेवेति ॥ १२ ॥ 

नच पदान्तशब्दोच्चारणपूर्वकत्वलाभेऽपि न दोषः, तथाहि पदान्तशब्दोच्चारण- 
पूर्वकत्वं हि पदशब्दसमभिव्याहृतत्वेन अन्तपदानुसंधानाधीनशाब्दबोधविधेयत्वतात्पर्य- 
विषयत्वरूपमवश्यं निर्वाच्यम्‌ । अन्यथा "चोः कुरि“त्यादावपि सूत्रे पदान्तशब्दानुच्चारणेन 
कुत्वादेरप्यसंग्रहप्रसंगात्‌ । इत्थंच नलोपः प्रातिपदिकान्तस्येत्यस्य प्रातिपदिकसंज्ञकं यत्‌ पदं 
तदन्तस्य नस्य लोप इत्यर्थात्‌ पदशब्दसरमभिव्याहृतत्वेन अन्तपदानुसन्धानाधीनत्वं शाब्दबोधे 
निर्बाधमिति न परमदण्डिनेत्यादौ नलोपप्रसंगः। तल उक्तवार्तिकप्रवृत््या दण्डिन्नित्यस्य 
पदत्वविरहात्‌ इति वाच्यम्‌ ॥ १३ ॥ 

पदान्तशब्दोच्चारणपूर्वकत्वस्य उक्तरूपत्वेऽपि नलोपस्य तथात्वासंभवेन वार्तिका- 
प्रवृत्त्या दर्शितदोषानिस्तारात्‌। तथाहि अत नेति, प्रातिपदिकेति च लुप्तषष्ठीकम्‌ इति निर्वि- 
वादम्‌ । ततश्च नेत्यस्य प्रातिपदिकविशेषणत्वमङ्गीकृत्य नान्तस्य प्रातिपदिकसंज्ञकस्य पदस्य 
लोप इत्यर्थाङ्गीकारे अलोन्त्यपरिभाषया समीहितसिद्ध्या अन्तग्रहणं पारायणादावद्ष्टार्थमेव 
, नतु तस्य शाब्द॒बोधौपयिकत्वे भगवतः पाणिनेः तात्पर्यमिति। तथाच न प्रागुक्ताशयोन्नयनं 
युज्यत इति अपदादिविधिशब्दस्य पदान्तविधिपरत्वम्‌ आवश्यकमेव ॥१४॥ 

नच अन्तग्रहणस्य शाब्द॒बोधौपयिकत्वतात्पर्यस्यापि संभवात्‌ तस्य केवलादृष्टार्थत्वं 
न युज्यते। तथाहि “एकः शब्दः सम्यक्‌ ज्ञातः सुष्ठु प्रयुक्तः स्वर्गे लोके कामधुग्भवति” 
इति श्रुत्या शास््राधीनप्रक्रियाज्ञानपूर्वकसुशब्दप्रयोगस्यैव धर्मोत्पत्तिहेतुत्व बोध्यत इत्य- 
विवादम्‌ । यस्य सूत्रस्य सूल्रावयवस्य वा प्रक्रियांशे प्रयोजनविशेषानुपलब्यिः तस्याप्य- 


भ्युदयशिरस्कप्रक्रियाज्ञानसंपादकतया संभवत्येव चारितार्थ्यम्‌, ताहृशसूल्रेण ज्ञात्वैव 

सुशब्दप्रयोगे धर्मोत्पत्तिरिति व्यवस्थाङ्गीकारात्‌। यथा सर्वेभ्यो दर्शपूर्णमासावित्यनेन 
दर्शपूर्णमासयोः स्वर्गफलकत्वस्यापि सिद्ध्या दर्शपूर्णमासाभ्यां स्वर्गकामो यजेतेति 
वाक्यवैयर्थ्ये प्राप्ते सार्वकाम्यवाक्यस्य स्वर्गातिरिक्तफलसमर्पकत्वं, स्वर्गकामवाक्यस्य च 
स्वर्गसमर्पकत्वम्‌। सार्वकाम्यवाक्यादेव कृत््रफलसमर्पणसंभवेऽपि इत्थं ज्ञात्वानुष्ठान एव 
फलसिद्विरिति अङ्गीकारात्‌ न स्वर्गकामवाक्यवैयर्थ्यमिति अभ्युदयशिरस्कप्राप्तिफलकत्वं 
तद्वाक्यान्नानबलात्‌ अङ्गीक्रियते। यथाच सप्तदशसामिधेनीरनुब्रूयात्‌ इत्यनारभ्याधीतस्य 
प्राकरणिकपाञ्चदश्यावरोधेन प्रकृतौ निवेशमलभमानस्य अतिदेशप्राप्तपाञ्चदश्या- 
बाधाय मित्रविन्दादिप्रकरणस्थेन सप्तदुशसामिधेनीरनुब्रूयात्‌ इति वाक्यान्तरेणावगत- 
सामिधेनीसंबन्धासु तास्वेव विकृतिषु निविष्टस्य प्राकरणिकवाक्यमादाय वैयर्थ्ये 
प्राप्ते प्राकरणिकवाक्यस्य साप्तदश्ये क्रतुसंबन्धप्रापकत्व, अनारभ्याचीतस्य तु 
तत्र सामिधेनीसंबन्धप्रापकत्वम्‌। प्राकरणिकवाक्येनैव उभयप्राप्तिसंभवेऽपि इत्थं 
्ञात्वानुष्ठान एव फलसिद्विरित्यङ्गीकारात्‌ न अनारभ्याधीतवैयर्थ्यमित्युपपाद्यते 
तद्वत्‌ । तथाच अन्तपदघटितसूत्रैणैव प्रक्रियाज्ञानस्य संपादनीयतया तस्य 
शाब्द॒बोधौपयिकत्वतात्पर्यमस्त्येवेति प्रागुक्तरीत्या अपदादिविधिशनब्दस्य पदान्तविधिपरत्वन्न 
संभवत्येवेति वाच्यम्‌ ॥ १५ ॥ 

उक्तरीत्या अन्तपदस्य शाब्दबोधौपयिकत्वसंभवेऽपिपदशब्दसमभिव्याहृतत्वेन तदनु- 
संधानस्य तथात्वविरहेण तद्दोषतादवस्थ्यात्‌ । तथाहि - प्रातिपदिकेत्यस्य अन्तपदार्थेनैवान्वयो 
युक्तः सान्निध्यात्‌। प्रातिपदिकेत्यस्य पद॒विशेषणत्वं पदस्येत्यस्य अन्तपदार्थविशेषणत्वं 
इत्यस्य अतिक्लिष्टत्वात्‌। अत अनुवर्तमानपदशब्दार्थस्य प्रातिपदिकविशेषणत्वं अङ्गीकृत्य 
पदाभिन्नप्रातिपदिकान्तस्य तस्य लोप इत्येव बोधो वर्णनीयः, तथाच पदशब्दसमभिव्याहृत- 
त्वेनान्तपदानुसंधानस्य शाब्द॒बोधौपयिकत्वविरहात्‌ प्रागुक्तक्रमेण अपदादिविधिशब्दस्य 
पदान्तविधिपरत्वावश्यकतया णत्वविधौ वातिकाप्रवृत्तिरिति ॥ १६॥ 


नच पदाधिकारे अङ्गाधिकारे च सून्रोपात्तस्य विशेषणत्वं पदाङ्गयोर्विशेष्यत्वं इति 

नियमः, तेन ससजुषोरुः इत्यादिषु सजुष्शब्दान्तस्य पदस्य रुरित्यर्थात्‌ परमसजूरित्यादावपि 
रुत्वसिद्धिः । सजूरित्यादी तु व्यपदेशिवद्भावेन तदन्तत्वसत्त्वात्‌ न दोषः । एतदभिप्रायेणैव 
पदाङ्गाधिकारे तस्य तदन्तस्य चेति पठ्यते। इत्थंच “नलोपः प्रातिपदिकान्तस्ये”त्यत्रापि 
प्रातिपदिकस्य विशेषणत्वं पदस्य विशेष्यत्वञ्च आवश्यकम्‌ इति क्लिष्टान्वयोऽपि सोढव्य 
एव। तथाच प्रातिपदिकसंज्ञकम्‌ यत्पदं तदन्तस्य नस्य लोपः इत्यर्थात्‌ शाब्दबोधस्य 
पदशब्दसमभिव्याहृतत्वेन अन्तपदानुसंचानाधीनत्वसत्त्वेन उक्तानुपपत्तिविरहात्‌ पदान्त- 
विधावित्यभिधानसंभवेन प्रागुक्ताशयवर्णनोपपत्त्या अपदादिविधिशब्दस्य पदान्तविधिपरत्वं 
न संभवत्येवेति वाच्यम्‌ ॥ १७॥ 

यतः येन विधिरिति शास्त्प्रवत्त्यरहस्यैव सूत्रोपात्तस्य विशेषणत्वम्‌ इति नियमः, ततश्च 
प्रकृते प्रातिपदिकेन तदन्तविधौ प्रयोजनविरहेण तत्र येन विधिरिति शास्त्राप्रवृत्त्या तस्य 
पूर्वोक्तरीत्या विशेष्यत्वं पदस्य विशेषणत्वमित्येव युक्तम्‌ अन्यथा क्लिष्टान्वयप्रसङ्गात्‌ । 
तथाच प्रागुक्तप्रक्रियया अपदादिविधिशब्दस्य पदान्तविधिपरत्वं आवश्यकमिति ॥ १८ ॥ 

नचैवं सति परमदण्डिनां इत्यत्र ङमुट्प्रसंगः, अत्र ङमुटः पदान्तविधित्वविरहेण 
प्रत्ययलक्षणसत्त्वात्‌ अपदादिविधिशब्दस्य पदादिविधिभिन्नसर्वसंग्राहकत्वे तु नायं दोषः 
ङमुटोऽपि तथात्वसत्त्वेन प्रत्ययलक्षणनिषेधादिति वाच्यं ॥ १९॥ 

पदे इति मण्ड्कप्लुतिमाश्रित्य अजादेः पदस्य ङमुडिति भाष्ये व्याख्यातत्वे- 
नादोषात्‌। नञिवयुक्तपरिभाषाबाधस्य अन्याय्यतया अपदादिविधिशब्दस्य पदान्तविधि- 
परत्वावश्यकत्वात्‌ ॥ २0॥ 

नचापदादिविधावित्यत्न अनित्याया नञिवयुक्तपरिभाषाया अप्रवृत्त्यैव 
पदादि-विधिभिन्नेषु सर्वत्र प्रत्ययलक्षणनिषेधाङ्गीकारेण निर्वाहे मण्ड्कप्लुत्याश्रयणं 
अयुक्तम्‌। तत्प्रतिपादनपरवाक्यं तु एकदेश्युक्तिरेव। तथाच अपदादिविधिशब्दस्य न 
पदान्तविधिपरत्वस॑भव इति वाच्यम्‌ ॥२१॥ 


यतः अपदादिविधिशब्दस्य पदान्तविधिपरत्वाभावे माषकुंभवापेन चतुरंग- 

योगनेत्यादौ पदव्यवायेपीति निषेधानुपपत्तिः। कुंभशब्दस्य प्रत्ययलक्षणनिषेधेन पदत्वा- 
संभवात्‌ उत्तरपदसंबन्यिकार्ये एव अयन्निषेध इत्यङ्गीकृत्य उक्तानुपपत्तिवारणे च 
भवन्मतेऽपि प्रागुक्तस्थले ङमुट्प्रसंग इति मण्ड्कप्लुत्याश्रयणमावश्यकमेव। तथाच 
नञिवपरिभाषाबाधस्यान्याय्यतया पदान्तविधिपरत्वमेवापदादिविधिशब्दस्याश्रयणीयमिति 
॥ २२॥ 

नच पदान्तविधिपरत्वाश्रयणेऽपि पूर्वदण्डिप्रिय इत्यत्र नलोपानुपपत्तिपरिहाराय 
मध्यमपदातिरिक्तस्यैव अनेन प्रत्ययलक्षणनिषेध इत्याश्रयणीयम्‌ । मध्यमत्वञ्च पूर्वपदोत्तरत्वे 
सति उत्तरपदपूर्वत्वम्‌। इत्थंच माषकुंभवापेनेत्यादौ दर्शितानुपपत्तिविरहात्‌ अपदादिविधि- 
शब्दस्य पदादिविधिभिन्नसर्वसंग्राहकत्वमेव युक्तम्‌। पदान्तविधिपरत्वे प्रागुक्तरीत्या 
मण्ड्कप्लुत्याश्रयणप्रसंगादिति वाच्यम्‌ ॥ २३ ॥ 

तद्धितार्थेति समासोत्तरपदातिरिक्तस्यैवानेन निषेध इत्याश्रयणीयतया माषकुंभवा- 
पेनेत्यादावुक्तानुपपत्तिपरिहाराय पदान्तविधिपरताया आवश्यकत्वात्‌। तथाहि- 
"परमवाचिवासिदधिसेचिशय" इत्यादौ शयवासवासिष्वित्यलुक्समासे कुत्वादिप्रसंगः 
दर्शितमध्यमपदत्वसत्त्वेन प्रत्ययलक्षणनिषेधात्‌। तद्वितार्थेतिसमासोत्तरपदातिरिक्तस्यैव 
निषेध इति स्वीकारे तु नायं दोषः इहापि प्रत्ययलक्षनिषेधात्‌, अतस्तथैवांगीकरणीयमिति ॥ 
२४ ॥ 

नचैवंसतति पञ्चगवधन इत्यादा"वेङःपदान्ताद॒ती"ति पूर्वरूपापत्तिः गोशब्दस्य 
तद्वितार्थेतिसमासोत्तरपदरूपतया प्रत्ययलक्षणानिषेधात्‌। यदिच एङः पदन्तादित्यत्र पदे 
अन्तः पदान्त इत्येव समासः अङ्गीकरणीयः अन्यथा मधुशब्दादपत्यार्थप्रत्ययस्य तद्राजस्येव 
बहुत्वे लुकि जसिचेति गुणे अन्तर्वर्तिविभक्त्या पदत्वात्‌ मधव इत्यत्र पूर्वरूपापत्तेः । तथाच न 
पञ्चगवधने दोष इति विभाव्यते । तदा पञ्चर्चचन इत्यत्र कुत्वप्रसंगः ऋक्च्छन्दस्य तद्धितार्थेति - 
समासोत्तरपदरूपस्य प्रत्ययलक्षणानिषेधात्‌ । अत उत्तरपदाव्यवहितपूर्वभिन्नस्यैवानेन निषेध 


इत्याश्रयणीयं तथासति समासान्तेन व्यवधानात्‌ न पञ्चर्चधने दोषः। परमवाचिवासीत्यादौ 

तु विभक्त्या व्यवधानान्न दोषः, इत्थंच माषकुंभवापेनेत्यादौ दरशितानुपपत्त्यनवतारात्‌ प्रागु- 
क्तरीत्या मण्ड्कप्लुत्याश्रयणगौरवसंपादकं पदान्तविधिपरत्वमनुचितमेवेति वाच्यम्‌ ॥ २५ ॥ 

पदान्तविधिपरत्वानभ्युपगमे माषकुंभवापेनेत्यत्र णत्वनिषेधानुपपत्तिप्रसंगात्‌। 
तथाहि माषशब्दात्‌ आज्ञाताद्यर्थककप्रत्ययेन घटिते तत्र कुंभशब्दस्य प्रत्ययलक्षणमन्तरा 
णत्वनिषेधो दुरुपपादः तथाच कप्रत्ययेन व्यवधानादुत्तरपदाव्यवहितपूर्वभिन्नतया तस्य 
प्रत्ययलक्षणनिषेधप्रसंगवारणाय अपदादिविधिशब्दस्य पदान्तविधिपरत्वमावश्यकमेवेति ॥ 
२६ ॥ 

नच पदव्यवायेपीत्यस्यातद्वित इति वार्तिकैकवाक्यतया णत्वाश्रयातिरिक्ततद्वितभिन्न- 
परकपदव्यवधाने णत्वन्नेति वाक्यार्थः। णत्वाश्रयातिरिक्तेतिकरणात्‌ रम्यविणेत्यादौ 
णत्वाश्रयविभक्तिपरकपदुव्यवधानेऽपि न दोषः। इत्थंच माषकुंभवापेनेत्यल् कुंभशब्दस्य 
तद्वितपरकतया णत्वनिषेथाप्रवृत्त्या क्षुभ्नादिपाठेनैव तस्य सर्वैरपि वारणीयतया न दोष इति 
वाच्यम्‌ ॥ २७ ॥ 

अतद्वित इत्यत्र तस्मिन्निति परिभाषोपस्थिताव्यवधानांशग्रहणेनैव उपपत्त्या 
्षुभ्नादित्वस्य अकल्पनीयत्वात्‌, कृंभपदस्य वापशब्दपरकत्वसंभवात्‌। निमित्तोत्तरं यत्पदं 
तदुत्तरं यत्‌ तद्वितभिन्नं तदुत्तरस्य णत्वन्न स्यादिति तु निष्कर्षः । इत्थञ्च माषकुंभवापेनेत्यत् 
दर्शितनिषेधोपपत्तये पदान्तविधिपरत्वमावश्यकमेवेति ॥ २८ ॥ 

नचैवं सति परमगिरावित्यादौ र्वोरुपधाया इति दीर्घप्रसङ्गः, तस्य पदान्तविधित्व- 
विरहेण प्रत्ययलक्षणनिषेधाप्रवृत्तः अतः अपदादिविधिशब्दस्य पदादिविधिभिन्नसर्व- 
संग्राहकत्वमावश्यकम्‌। माषकुंभवापेनेत्यादौ दर्शितानुपपत्तिस्तु उत्तरपदसंबन्धिकार्य 
एव अनेन प्रत्ययलक्षणनिषेध इत्याश्रित्य परिहरणीया। इत्थञ्च णत्वविधावपि अनेन 
प्रत्ययलक्षणनिषेधसिद्विरिति वाच्यम्‌ ॥ २९ ॥ 

यतः उत्तरपदसंबन्धिकार्यं एव अनेन प्रत्ययलक्षणनिषेध इत्यङ्गीकारेऽपि परम- 


युवयोगिनेत्य्ल णत्वनिषेधानुपपत्तिः तस्य उत्तरपदसरंबन्धित्वानपायात्‌। अत उत्तरपदनिष्ठं 

यत्पदत्वं तत्प्रयुक्तः तत्समानाधिकरणश्व योऽयमपदादिविधिः तत्रैव निषेध इत्याश्रयणीयम्‌ । 
ततश्च दर्शितस्थले णत्वनिषेधस्य युवशब्दवृत्तिपदत्वप्रयुक्‍तत्वे$पि तत्समानाधिकरणत्व- 
विरहान्न दोषः। प्रागुक्‍तकुत्वादिसाधारण्यानुपपत्तिस्तु ताहशप्रयुक्‍तत्वसंभावनाविषयत्व- 
विवक्षया परिहरणीया, तावत्पर्यन्तस्य वार्तिकेनालाभे5पि गत्यन्तरविरहात्तथैव विवक्षणीयम्‌ । 
इत्थञ्च णत्वविधावुक्तवार्तिकप्रवृत्तिः नोपपद्यत एवेति ॥ ३० ॥ 

नचैवंसति परमविदुषेत्यादी षत्वानुपपत्तिः तस्य उत्तरपदनिष्ठपदत्वसामानाधिकरण्या- 
संभवेन तत्र प्रत्ययलक्षणानिषेधात्‌। अतः अपदादिविधौ पदत्वसामानाधिकरण्यादि- 
विशेषणनिवेशो नोपपद्यते। परमयुवयोगिनेत्यादौ दर्शितानुपपत्तिस्तु कार्यभाज उत्तरपदस्य 
अनेन प्रत्ययलक्षणनिषेध इत्याश्रित्य परिहरणीया, तथासति युवशब्दस्य कार्यभाक्त्वविरहेण 


पदत्वाविचातात्‌ । तथाच णत्वविधावपि वार्तिकप्रवृत्तिरव्याहतैवेति वाच्यम्‌ ॥ ३१॥ 


एवमपि पदे व्यवाय इति सप्तमीसमासपक्षे अपदादिविधिपदस्य पदान्तत्वप्रयुक्त- 
विधिपरताया आवश्यकतया णत्वविधौ वातिकप्रवृत््यसंभवात्‌, तथाहि - आर्द्रगोमयेण 
शुष्कगोमयेणेत्यत्र पद॒व्यवायेऽपीतिनिषेधवारणाय अतद्वित इति वक्तव्यमित्युक्तं वा्तिक- 
कृता | भाष्यकृता तु तद्ूचनप्रत्याचेख्यासया पदे व्यवाय इति सप्तमीसमासः समाश्रितः | 
तत्र व्यवधानं प्रत्यासत्त्या पदकृतमेव ग्राह्म॑ तेन चतुर्बहृङ्गेणेत्यत्न पदपरकबहुच्प्रत्ययेन 
व्यवधानेऽपि न दोषः। पदपरकं यत्पदं तेन व्यवधाने णत्वन्नेति तु निष्कर्षः। तथाच 
आद्रगोमयेणेत्यादौ ताहृशव्यवधानाभावात्‌ नानुपपत्तिः। इत्थञ्च॒रम्ययुवयोगिनेत्यत् 
कार्यभाजः योगिन्नित्युत्तरपदस्य  प्रत्ययलक्षणनिषेधे पदपरकपदव्यवधानविरहात्‌ 
णत्वनिषेधानुपपत्तिप्रसंगः। अतः तद्वारणाय पदान्तत्वप्रयुक्तविधिपरत्वमेव 
अपदादिविधिशब्दस्य समाश्रयणीयम्‌। तथासति णत्वनिषेधस्य पदान्तत्वाप्रयुक्ततया 
प्रत्ययलक्षणनिषेधाप्रवृत्तौ योगिन्नित्यस्य पदत्वसंभवात्‌ न दोषः। स्वघटितप- 


दघटकवर्णनिरूपित पूर्वत्वताहशवर्णनिरूपितोत्तरत्वो भयवद्वृत्तिधर्मप्रयुक्तविधित्वेन 

साहृश्यादरणे अपदादिविधिशब्दस्य पदान्तत्वप्रयुक्तविधिपरत्वमपि संभवतीति ॥ ३२ ॥ 

नच पदव्यवायेपि इत्यत्र पदशब्दः पद॒त्वयोग्यपर इत्यवश्यमाश्रयणीयम्‌ अन्यथा 
माषकुंभवापिनेत्यत्र गतिकारकोपपदानां कृद्भिःसह समासवचनं प्राक्सुबुत्पत्तेरिति वापिन्नित्यस्य 
सुबुत्पत्तेः प्रागेव समासेन पदत्वासंभवात्‌ णत्वनिषेधानुपपत्तेः तथाच प्रागुक्तस्थलेऽपि 
उक्तरीत्यैव णत्वनिषेधोपपत््ा पदान्तत्वप्रयुक्तविधिपरत्वाश्रयणमनावश्यकमेवेति 
णत्वविधौ वातिकप्रवृत्तिः अव्याहतैवेति वाच्यम्‌ ॥ ३३ ॥ 

गतिकारकेति परिभाषाया अनित्यतया वापिन्नित्यत्य सुबुत्पत्त्यनन्तरमेव समासा- 
ङ्गीकारेण सामञ्जस्ये पदशब्दस्य पदत्वयोग्यलाक्षणिकतायां मानाभावेन अपदादि- 
विधिशब्दस्य परिभाषानुरोच्युक्तार्थपरताया आवश्यकतया णत्वविधौ वार्तिकप्रवृत्त्य- 
संभवात्‌ । गतिकारकेति परिभाषाया अनित्यत्वञ्च उपपदमतिङिति सूत्रे कैय्यटे स्पष्टम्‌ , तत्र 
हि "कर्तृकरणे कृता बहुलमि"ति बहुलग्रहणात्‌ गतिकारकेति परिभाषाया अनित्यत्वं ज्ञाप्यते 
तेन धनक्रीतादिसिद्विरित्युक्तम्‌ ॥ ३४ ॥ 

नच तथापि नाराणाम्‌ अयनमिति तत्पुरुषसमासे णत्वं उपपद्यत एव उक्तपरिभाषया 
तत्र सुबुत्पत्तेः प्रागेव समासेन सामानपद्याक्षतेरिति वाच्यम्‌ ॥ ३५ ॥ 

गंघर्वगानादौ णत्ववारणाय निमित्तानधिकरणनिमित्तिमत्पदत्वयोग्याचटितत्वस्यैव 
सामानपद्यचरूपताया आश्रयणीयतया तदसंभवात्‌ गंधर्वगानादेः एतावतैव वारणे तेषां 
्षुभ्नादित्वांगीकारस्य अत्यन्तहेयत्वात्‌ ॥३६॥ 

नच गंधर्वगानादिषु सुबुत्पत्त्यनन्तरमेव समास इत्यङ्गीक्रियते दर्शितपरिभाषाया 
अनित्यत्वात्‌ धनक्रीतादाविवात्रापि लक्ष्यानुरोधेनाप्रवृत्तेः। तथाच एतावतैव तत्र णत्ववारणे 
सामानपद्यशरीरे पदत्वयोग्यत्वनिवेशनमनुचितमेव, नारायणशब्दे तु ताहृशपरिभाषाया 
अप्रवृत्तौ मानाभावेन तत्पुरुषसमासे णत्वं सूपपादमेवेति वाच्यम्‌ ॥३७ ॥ 

नरसंबन्ध्यधिकरणेषु वस्त्वन्तरेष्वपि नारायणशब्दस्य णत्वचटितस्य साधुताप्रसङ्ग- 


परिहाराय तत्पुरुषनारायणशब्देऽपि सुबुत्पत्त्यनन्तरमेव समासस्याश्रयणीयत्वात्‌। किञ्च 

निमित्तानधिकरणनिमित्तिमत्पदाचटितत्वस्य सामानपद्यरुपत्वे "वाहनमाहितादिति" सूत्र- 
वैस्य्थ्यम्‌। इक्षुवाहणादिषु सुबुत्पत्तेः प्रागेव समासात्‌ सामानपद्योपपत्त्या णत्वोपपत्तेः । 
एवं "अग्रग्रामाभ्यामि"ति वार्तिकस्यापि वैय्यर्थ्यम्‌, अग्रण्यादेरुक्तरीत्यैव सिद्धे: । अतो 
निमित्तानधिकरणनिमित्तिमत्पदत्वयोग्याचटितत्वमेव सामानपद्यमिति स्वीकरणीय, तथाच 
तत्पुरुषसमासेऽपि णत्वं दुर्घटमेवेति ॥ ३८॥ 

नच तत्पुरुषे णत्वमुपपद्यत एव सुबुत्पत्तेः प्राक्समासेन पदत्वचटितसामानपद्योपपत्तेः | 
यत्तु -नरसंबन्ध्यधिकरणेषु वस्त्वन्तरेष्वपि नारायणशब्दस्य णत्वघटितस्य साधुताप्रसङ्ग 
इति। तन्न - लक्ष्यानुरोधन वस्त्वन्तरपरत्वे सुबुत्पत्त्यनन्तरमेव समासाङ्गीकारेण सामानपद्या- 
संभवात्‌ । यदपि वाहनमाहितादिति सूत्रस्य अग्रग्रामाभ्यां इति वार्तिकस्य च वै्यर्थ्यमिति । 
तदपि न नियमार्थतया चारितार्थ्यसभवात्‌ । तथाहि - वाहनमाहितादिति सूत्रस्य वाहननकारस्य 
यदि णत्वं तर्हि आहितात्परस्यैवेत्येवंविधनियमपरतया उष्ट्रवाहनादिव्यावृत्तिफलकत्वं । 
अन्यथा हि उष्ट्रस्य वाहनमिति कर्तरि षष्ठ्यन्तेन समासे सुबुत्पत्तेः प्रागेव समासावश्यंभावेन 
पदत्वघटितसामानपद्याक्षतेः, अटकुप्वाङित्यनेन णत्वप्रसङ्गः । एवं अग्रग्रामाभ्यां इति 
वार्तिकस्यापि नियमपरत्वं बोध्यमिति अतो न कश्चिद्दोष इति वाच्यम्‌ ॥ ३९ ॥ 

गतिकारकेति परिभाषाया नित्यत्वस्यैव आवश्यकत्वेन वस्त्वन्तरे नारायण- 
शब्दस्य णत्वापत्तेः दुर्वारत्वात्‌। तथाहि - उक्तपरिभाषाया अनित्यत्वे वाहनमाहितादिति 
सूलवैय्यर्थ्यप्रसंगः, नहि तस्य इक्षुवाहणादौ विध्यर्थत्वसंभवः, सुबुत्पत्तेः प्रागेव समासेन 
पदत्वघटितसामानपद्योपपत्त्या अदकुप्वाङित्यनेनैव णत्वसिद्धेः । नाप्युष्टवाहनादिव्यावृत्ति- 
फलकदर्शितनियमपरत्वसंभवः। तत्र लक्ष्यानुरोधेन सुबुत्पत्त्यनन्तरमेव समासाङ्गीकारेण 
णत्वाप्रसक्तेः । एवमुक्तपरिभाषाया अनित्यत्वे दधिस्रेचावित्यादौ उपपदसमासे सात्पदाद्यो- 
रिति निषेधोपपत्तये भाष्ये पदादादिरति पञ्चमीसमासाश्रयणमपि अनुपपन्न स्यात्‌, 
तत्र सुबुत्पत्त्यनन्तरसमासेनैव इष्टसिद्धे: । अत उक्तपरिभाषा नित्यैव धनक्रीतादिस्त्व- 


जादित्वाङ्गीकारेण साधनीयः । 

यद्यपि वार्तिककृन्मते उक्तपरिभाषायाः अनित्यत्वमेव अन्यथा उत्तरपदत्वे चेति 
वातिके अपदादिविधावित्यभिधानवै्यर्थ्यप्रसङ्गात्‌। दधिस्रेचावित्यादौ सात्पदाद्योरिति 
पञ्चमीसमासावश्यकतयैव षत्वनिषेधोपपत्तेः। तथापि नदोषः, समानपद्‌ इत्यस्य 
यथाश्रुतार्थकत्वमङ्गीकृत्य॒पूर्वपदादित्यस्य नियमपरतायाः तैरङ्गीकारात्‌। नियमश्च 
निमित्तानधिकरणपदत्वयोग्यप्रवृत्ते र्नस्य यदि णत्वं तर्हि संज्ञायामेवेत्येवंविध इति न 
केवलयौगिकनारायणशब्दस्य णत्वसंभव इति स्पष्ट अस्मदीयपरमुखचपेटिकायाम्‌। 
भाष्यकृतान्तु प्रागुक्तरीत्या उक्तपरिभाषाया नित्यत्वमेव सम्मतमिति तदभिप्रेतम्‌। 
प्रागुक्तसामानपद्यं यदि पदत्वचटितं तदा वस्त्वन्तरपरनारायणशब्दस्य णत्वप्रसंगो दुर्वारः | 
वाहनमाहितादिति सूत्रस्य प्रागुक्तनियमपरत्वे गौरवं, गंधर्वगानादीनां क्षुभ्नादित्वकल्पना- 
गौरवं च प्रसज्यत इति पदत्वयोग्यताचटितमेव तदादरणीयमिति न तत्पुरुषनारायणशब्दस्यापि 
शिवपरत्वे णत्वोपपत्तिरिति ॥ ४० ॥ 
नच पदत्वयोग्यत्वं दुर्वचम्‌ । यत्तु - विभक्तीतरानपेक्षया लोके अर्थबोधकत्वेन यदुष 
तत्त्वं पदत्वयोग्यत्वमिति । तन्न - मातृभोगीणादौ णत्वानुपपत्तेः, भोगीनेत्यस्य दर्शितपदत्व- 
योग्यत्वानपायात्‌। नहि भोगीन इत्यस्यासाधुत्वं इत्येतावता शाब्द॒बोधजनकत्वमपैति । 
उक्तंहि भाष्ये “समानायां अर्थावगतौ शब्दैश्चापशब्दैश्च शास्त्रेण धर्मनियमः” इति। 
हरिणाप्युक्तं “वाचकत्वाविशेषेऽपि नियमः पुण्यपापयोरिति” । अतः अगत्या पदत्वघटितमेव 
सामानपद्यमित्याश्रयणीयं वस्त्वन्तरपरनारायणशब्दस्यापि क्षुभ्नादित्वमङ्गीकृत्य णत्वं 
वारणीयम्‌, प्रागुक्तगौरवञ्च सोढव्यम्‌ । इत्थञ्च तत्पुरुषनारायणशब्दस्य शिवपरत्वेऽपि णत्वं 
निर्बाधमेवेति वाच्यम्‌ ॥ ४१ ॥ 
पदत्वयोग्यतायास्सुवचत्वेन तद्वटितसामानपद्यस्यैव उक्तरीत्या समाश्रयणीयतया 
दशितस्थले णत्वासंभवात्‌। तथाहि - विभक्तीतरानधीनसाध्वधीनशाब्दबोधजनकत्वं 
पदत्वयोग्यत्वम्‌। भवति चेदं गंधर्वगानमित्यादौ गानेत्यंशे, गानमित्यादौ तस्य 


ताहृशशाब्द॒बोधजनकत्वदर्शनात्‌ । भोगीनेत्य॑शे तु नैतत्संभवति भोगीन इत्यस्य असाधुतया 

तदधीनबोधस्य साध्वधीनत्वविरहादिति ॥४२ ॥ 

नचैवंसति इन्द्रनिभादौ णत्वापत्तिः निभादेरुत्तरपदत्वे एव साधुतया निभ इत्येत- 
ज्जन्यबोधस्य साध्वधीनत्वविरहेण निभेत्यंशस्य पदत्वयोग्यत्वासंभवात्‌। अतः पदत्व- 
घटितमेव सामानपद्यमित्याश्रयणीयं तथासति निभादेः प्रत्ययलक्षणेन पदत्वसंभवात्‌ न दोष 
इति वाच्यम्‌ ॥ ४३ ॥ 

निमित्तानधिकरणनिमित्तिमदुत्तरपदाघटितं यन्निमित्ताधिकरणपदं तत्त्वस्यैव 
सामानपद्यरूपतया विवक्षितत्वेनानुपपत्तिविरहात्‌ निभादेरपि समासचरमावयवत्वरूपो- 
त्तरपदत्वानपायात्‌। इत्थंच तत्पुरुषनारायणशब्दे सुबुत्पत्तेः प्राक्समासेऽपि न णत्वसंभवः, 
दर्शितसामानपद्यविरहात्‌ इति ॥ ४४ ॥ 

नचैवंसति होतृपोतनेष्टोद्गातार इत्यत्र णत्वप्रसंगः नेष्टशब्दस्य उक्तोत्तरपदत्वविरहात्‌। 
अतः पदत्वचटितसामानपद्यस्यैव समाश्रयणीयतया प्रागुक्तरीत्या तत्पुरुषनारायणशब्दे 
णत्वोपपत्तिरिति वाच्यम्‌ ॥ ४७ ॥ 

सुप्तिङ्विध्युद्देश्यतावच्छेदकधर्मवत्त्वरूपस्यैव पदत्वयोग्यत्वस्य सुवचत्वेन प्रागुक्त- 
रीत्या पदत्वघटितसामानपद्याश्रयणासंभात्‌। ताहृशोद्देश्यतावच्छेदकधर्मश्च प्रातिपदिकत्वं 
चातुत्वञ्चेति न सुबुत्पत्तेः प्राक्समासेऽपि णत्वसंभव इति ॥ ४६ ॥ 

नच चतुष्टयी शब्दानां प्रवृत्तिः जातिशब्दाः, गुणशब्दाः, क्रियाशब्दाः, संज्ञाशब्दाः (चेति) 
संज्ञोपसर्जनीभूतास्तु न सर्वादय इत्यादावाधुनिकसंज्ञाया एव ग्रहणदर्शनेनालापि तथात्वमेव 
स्वीकरणीयम्‌ । इत्थञ्च नारायणादिशब्देषु णत्वोपपत्तये योगविभाग एव सर्वैराश्रयणीय इति 
केवलयौगिकस्यापि तस्य णत्वोपपत्तिरिति वाच्यम्‌ ॥ ४७॥ 

अकर्तरिचकारके संज्ञायामित्यादाविवात्र संज्ञाशब्दस्य रूढमात्रपरत्वेनैवोपपत्तौ 
योगविभागाश्रयणस्यानुचितत्वात्‌ । भाष्यानुक्तयोगविभागस्य साधुतानियामकत्वेऽतिप्रसंगात्‌, 
पूर्वपदादिति सूत्रभाष्यादिविरोधाच्च ॥ ४८ ॥ 


नच तथापि पूर्वपदात्संज्ञायामित्यनेनैव शिवपरनारायणशब्दस्यापि णत्वमुपपद्यते। 

कूर्मपुराणादिषु शिवेऽपि नारायणशब्दप्रयोगसत्त्वेन तस्य तत्रासंज्ञात्वसत्त्वादिति वाच्यम्‌ 
॥४९॥ 

गौणत्वेनापि संभवदुपपत्तिकक्काचित्कप्रयोगमाल्रस्य शक्तिग्राहकत्वे गंगादिपदस्य 
तीरादावपि शाक्तिप्रसंगेन लक्षणोच्छेदापत्तेः । तेष्वदर्शनाधिकरणे उभयत्र प्रयोगादेस्तुल्यत्व 
एव विनिगमनाविरहात्‌ अनेकशक्तिकल्पनं, मात्रयापि वैषम्ये तत्र विनिगमकसंभवेन 
एकत्र शक्तिरन्यत्न लक्षणेत्येव युक्तम्‌ अनेकार्थत्वस्यान्यास्यत्वादिति हि सिद्धान्तितम्‌ । 
अतः प्ररसिद्विप्राचुर्याभिधानकोशादिना नारायणशब्दस्य भगवति शाक्तिः, शिवे तु 
क्वाचित्कप्रयोगविषये लक्षणैवेति ॥ ५० ॥ 

नच कूर्मपुराणादिगतनारायणशब्दस्य उक्तरीत्या शिवे लाक्षणिकत्वे तस्यासा- 
धुत्वापत्तिः संज्ञात्वविरहेण पूर्वपदादित्यनेन णत्वासंभवात्‌, प्रकारान्तरस्यच प्रागेव 
निरस्तत्वात्‌ । यदि च संज्ञात्वं नाम रूढिशक्तिनिरूपकत्वमेव | इत्थंच लक्षणया शिवपरस्यापि 
नारायणशब्दस्य भगवन्निष्ठरूढिशक्तिनिरूपकत्वेन संज्ञात्वानपयात्‌ पूर्वपदादित्यनेनैव 
णत्वोपपत्तिरित्युच्यते। तदा केवलयोगेन शिवपरत्वेऽपि उक्तरीत्या णत्वसंभवात्‌ सिद्धन्न- 
स्समीहितम्‌। अथ रूद्यर्थबोधपरत्वमेव संज्ञात्वे नतु रूढिशक्तिनिरूपकत्वं तथासति 
द्रुणसयुधिष्ठिरादीनां केवलयोगेनान्यत्रापि साधुताप्रसंगात्‌। इत्थंच पूर्वपदादित्यस्य 
केवलयोगेन अन्यपरनारायणशब्देऽपि अप्रवृत्तिरेवेति चेत्‌। एवंसति लाक्षणिकेप्यप्रवृत्या 
शिवरुढ्यभ्युपगममन्तरेण कूर्मपुराणादिगतनारायणशब्दस्य साधुत्वानुपपत्त्या तत्र रूढ्य- 
भ्युपगम आवश्यक एवेति वाच्यम्‌॥ ५१ ॥ 

नारायणशब्दस्य भगवत्सहृशे लक्षणायां णत्वोपपत्त्या साधुत्वोपपत्तेः। तत्रहि 
साहृश्यप्रतियोगितया भगवतोऽपि शाब्दबोधे भानात्‌ रुढ्यर्थबोधपरत्वरूपसंज्ञात्वमक्षतमेव | 
अतएव हि युधिष्टिरादिशब्दाः साहश्यमाल्रावलंबिनरिरेष्टैः प्रयुज्यते । तस्मात्‌ कूर्मपुराणा- 
दिगतनारायणशब्दो भगवत्सहृशलाक्षणिक एव | कारणवाक्यगतनारायणशब्दस्य लक्षणया 


शिवपरत्वं तु मुख्यार्थबाधविरहात्‌ अनुपपन्नमिति प्रागेवोक्तम्‌ ॥ ५२ ॥ 


48 


नचैवमपि शिवसह्ननामसु नारायणशब्दस्यापि पाठात्‌ तत्र रूढ्यभ्युपगम आवश्यकः 
लाक्षणिकत्वे रूढिनिरूपकत्वरूपनामत्वानुपपत्तेः इति वाच्यम्‌ ॥ ५३ ॥ 

सर्वत्र सहस्ननामसु नामशब्दस्य प्रातिपदिकमात्रपरतया लाक्षणिकस्यापि तत्त्वानपायात्‌ 
नामशब्दस्य हि प्रातिपदिकपरत्वं वैयाकरणप्रसिद्वम्‌। अत एव यानि नामानि गौणानि 
विख्यातानीत्यत्र विख्यातपदेनैव रूढिसिद्विरनुग्रहीता भगवद्नुणदर्षणे नतु नामशब्देन ॥ ५४ ॥ 

नच कूर्मपुराणे शिवनामनिर्वचनप्रकरणे नाराणामयनं यस्मात्‌ तेन नारायणस्स्मृत इति 
निर्वचनदर्शनात्‌ तत्पुरुषसमासरूपस्यापि नारायणशब्दस्य शिवे साधुत्वमावश्यकम्‌। इत्थंच 
णत्वोपपाद॒कसंज्ञात्वोपपत्तये रूढ्यभ्युपगम आवश्यक एवेति वाच्यम्‌ ॥ ५५ ॥ 

लक्ष्यतावच्छेदकप्रदर्शनपरतयापि उपपन्नस्य दर्शितनिर्वचनस्य शक्तिग्राहकत्वा- 
संभवात्‌ । कथमस्य लक्ष्यतावच्छेदकप्रदर्शनपरत्वमिति चेत्‌ इत्थं - कूर्मपुराणशिवसहस्र- 
नामादिषु प्रयुक्तस्य नारायणशब्दस्य भगवत्सहृरशत्वावच्छिन्ने लक्षणेत्युक्तं तत्र 
साहश्यघटकधर्मः कोऽसावित्याकांक्षायां नरसंबन्ध्यघिकरणत्वमिति बोधयितुं दर्शितनिर्वचनं 
प्रवृत्तमिति। तथाच तावतैव उपपन्नस्य निर्वचनस्य न शिवे नारयणशब्दस्य शक्तिग्राहकत्वं 
संभवति, अनन्यथासिद्धनिर्वचनस्यैव शक्तिग्राहकत्वात्‌। अत एव चित्राज्याधिकरणे “आपो 
वा ऋत्वियमार्छन्निति” पुष्ठशाब्दनिर्वचनस्य लक्ष्यतावच्छेदकप्रदर्शनपरत्वमेवेत्युक्तम्‌ । 
तत्र हि स्तोलविशेषनामत्वेन प्रसिद्धस्य पृष्ठशब्दस्य क्वचित्‌ पुष्ठैरुपतिष्ठत इत्यादौ 
बृहद्रथन्तरवैरूपवैराजशाक्कररैवतसामसु स्तोत्रसाधनेषु लक्षणया प्रयोग इति स्थिते तत्र 
लक्ष्यतावच्छेदकत्वतात्पर्यविषयधर्माकांक्षायां तत्प्रदुर्शनपरतयोपपन्नस्य रथन्तरादिषु 
अब्वायुसुरतजनितवामदेव्यजन्यत्वरूपपुष्ठशन्दप्रवृत्तिनिमित्तप्रदर्शनपरस्य “आपोवा 
ऋत्वियमार्च्छन्नि"त्यादिनिर्वचनस्य न शाक्तिग्राहकत्वमिति उपपादितम्‌ ॥ ५६ ॥ 

न च नाराणाम्‌ अयनं यस्मात्‌ तेन नारायणस्स्मृत इत्यस्य कथं लक्षयता- 
वच्छेदकप्रदर्शनपरत्वे ईदृशस्थले हि तृतीयापञ्चम्योः स्वप्रकृत्यर्थचटकधर्मावच्छिन्न- 


विशेष्यकशक्तिज्ञानाधीनत्वमर्थः, "नारायण" इत्यादेः तत्पदुजन्यबोधविषयोऽर्थः। तथा 


49 


च नारनिरूपिताधिकरणत्वघटकधर्मावच्छिन्नविशेष्यकशक्तिज्ञानाधीननारायणशब्दजन्य- 
बोधविषयत्वस्यैव शिवे लाभात्‌ तस्य॒ योगार्थतावच्छेदकप्रदर्शनपरत्वमेवावश्यकम्‌। 
ततश्च केवलयौगिकत्वे व्याकरणाविहितणत्वचटिततया साधुत्वासंभवेन रूढ्यभ्युपगम 
आवश्यकः उक्तनिर्वचनबलेन वा केवलयौगिकत्वेऽपि साधृत्वमास्ताम्‌। अतएव 
तत्पुरुषसमासत्त्वेऽपि पुल्लिङ्गत्वोपपत्तिः लिङ्गमशिष्यं लोकाश्रयत्वाल्लिङ्गस्येत्युक्तेश्च । 
यद्यपि एवंसति व्याकरणाविहितकार्याचटितत्वविरहात्‌ हेतोः स्वरूपासिद्विः। तथापि 
उक्तनिर्वचनान्यथानुपपत्तिकल्पितणत्वविधायकवचनस्यापि व्याकरणशब्देन विवक्षिततया 
न दोषः। तथाच केवलयौगिकस्यापि नारायणशब्दस्य साधुत्वं अव्याहतमिति वाच्यम्‌ ॥ ५७ 
॥ 
यत ईहशस्थले तृतीयापञ्चमीभ्यां अवच्छिन्नत्वमेव बोध्यते तच्च नारायणादि- 
शब्दार्थतावच्छेदके नारायणादिशब्द॒जन्यबोधविषयत्वे अन्वेति। तथाच उक्तनिर्वचनेन 
नारायणशब्दस्य नारनिरूपिताधघिकरणत्वावच्छिन्नविषयताशालिबोधजनकत्वमात्रमेव 
सिद््यति। ताहशबोधजनकता च रूढ्या, योगेन, लक्षणया वेति प्रमाणान्तरावसेयमेव । तथाच 
प्रागुक्तरीत्या लक्षणाधीनशाब्द॒बोधविषयतावच्छेद॒करूपलक्ष्यतावच्छेद॒कप्रदर्शनपरत्वमेव 
उक्तनिर्वचनस्याकामेनापि स्वीकार्यमिति न यौगिकत्वग्राहकत्वं न वा तदन्यथा-नुपपत्त्या 
रूढ्यादिकल्पनमिति | 
यत्तु ईदृशस्थले स्वप्रकृत्यर्थघटकधर्मावच्छिन्नविशेष्यकशक्तिज्ञानाधीनत्वमेव 
तृतीयाद्यर्थ इति। तन्न - तथासति मंचस्थत्वात्‌ मंच इत्युक्तः तात्स्थ्यात्‌ 
ताच्छब्द्यं तात्स्थ्येन ताच्छब्द्यमित्याद्यनुपपत्तिप्रसंगात्‌। यदि च मंचस्थत्वचटक- 
मंचत्वावच्छिन्नविशेष्यकशक्तिज्ञानाधीनत्वं लक्षणाग्रहजन्यबोघेऽपि अक्षतम्‌, लक्षणाग्रहस्य 
शक्तिज्ञानजन्यमंचोपस्थित्यधीनत्वात्‌। तथाच नोक्तस्थले अनुपपत्तिरित्युच्यते। तदा 
नारायणशब्दस्य नारनिरूपिताधिकरणताश्रयभगवत्सहशलाक्षणिकत्वेऽपि तज्जन्यबोधस्य 


नारनिरूपिताधिकरणत्वचटकनारत्वाद्यवच्छिन्नविशेष्यकशक्तिज्ञानजन्यतदुपस्थित्यधीन- 

लक्षणाग्रहजन्यतया ताहृशशक्तिज्ञानाधीनत्वाक्षतेः नोक्तनिर्वचनोपपत््या तस्य 
प्रागुक्तरीत्या लक्ष्यतावच्छेद॒कप्रदर्शनपरत्वमेव युक्तंम्‌। किञ्च ईदुशस्थले तृतीयापंचम्योः 
स्वप्रकृत्यर्थचटकधर्मावच्छिन्नविशेष्यकशक्तिज्ञानाधीनत्वार्थकत्वे नाराणामयनं 
यस्मात्‌ तेन नारस्स्मृतः तेन अयनं स्मृतमित्यादयोऽपि व्यवहारास्समंजसास्स्युः । 
नारनिरूपिताधिकरणत्वघटकनारत्वावच्छिन्नविशेष्यकशक्तिज्ञानाचीनत्वस्य ताहृशाधि- 
करणत्वावच्छिन्नविशेष्यकशक्तिज्ञानाधीनत्वस्य च तत्तत्पदुजन्यबोधे अक्षतेः। यदिच 
तद्वटका यावन्तो धर्माः तत्तदवच्छिन्नविशेष्यकशक्तिज्ञानाधीनत्वमेव तत्र तृतीयापञ्चमीभ्यां 
बोध्यत इति न उक्तदोषावकाश इत्युच्यते। तदा “शेषः परार्थत्वादि” त्यादेरनुपपत्तिः, 
शेषपदरूढिज्ञानाधीनस्य परोद्देश्‍्यककृतिकारकत्वेन विहितत्वरूपपरार्थत्वावच्छिन्नबोधस्य 
ताहशापरार्थत्वचटकतत्तद्वर्मावच्छिन्नविशेष्यकशक्तिज्ञानाचीनत्वात्‌। किंबहुना एवंसति 
नाराणामयनम्‌ इत्यादि निर्वचनस्यैव असांगत्यम्‌। तत्पुरुषे पूर्वपदस्य विभक्त्यर्थविशिष्टे 
ताहृशविभत्क्यर्थ एव वा लक्षणायाः निषादस्थपत्यधिकरणे सिद्वान्तिततया योगाधीन- 
नारायणशब्दुजन्यबोधस्यापि नारसंबन्ध्यचिकरणत्वचटितसंबन्धांशे शक्तिज्ञानानधीनत्वात्‌ । 
तस्मात्‌ ईदृशस्थले अवच्छिन्नत्वमेव तृतीयापञ्चमीभ्यां बोध्यत इति सर्वैरपि समाश्रयणीयमिति 
उक्तनिर्वचनस्य लक्ष्यतावच्छेद॒कप्रदर्शनपरत्वमेवेति ॥ ५८॥ 

नच दर्शितनिर्वचनात्‌ प्राक्‌ अजातत्वाद॒जस्स्मृत इत्यादिदृश्यते उत्तरत्र च भगवान्‌ 
सर्वविज्ञानादिति, तयोरुभयोश्च योगार्थपरत्वं निर्विवादं। ततश्च तत्प्रायपाठात्‌ अस्यापि 
तथात्वमेवावश्यकम्‌। उक्तं हि उपांशुयाजाधिकरणे "प्रायोवचनात्‌" इति सूत्रे “शिरो वा 
एतद्यज्ञस्य यदाग्नेयः हृदयमुपांशुयाजः पादावग्नीषोमीय" इति प्रधानप्रायपाठेन उपांशुयाजस्य 
प्राधान्यावगत्या "विष्णुरुपांशुयष्टव्योऽजामित्वाय,प्रजापतिरुपांशुयष्टव्योऽजामित्वाय, 
अग्रीषोमावुपांशुयष्टव्यावजामित्वायेति” वाक्यानां यागविधिपरत्वे तद्वाधप्रसंगात्‌ न तेषां 
तत्परत्वं किन्तूपांशुयाजमन्तरायजतीति वाक्यस्यैव तथात्वमिति । 


अथ कथं विष्ण्वादिवाक्यानां यागविधिपरत्वे प्राधान्यावगतिबाध इति चेत्‌ इत्थं 

- विष्ण्वादिवाक्यविहितयागत्रयमध्ये अग्नीषोमदेवत्यस्पैव “तावब्रूतामग्रीषोमावाज्यस्यैव 
नावुपांशुपौर्णमास्यां यजन्नि”तिवाक्येन कालसंबन्थात्‌ विद्वद्वाक्याधिकारवाक्याभ्यामपि 
तस्यैव ग्रहणेन तस्यैव प्राधान्यसिद्विः इतरयोस्तु फलवदफलन्यायेनाङ्गत्वमेव स्यादिति 
प्रायपाठावगतमुपांशुयाजमातरप्राधान्यं बाध्यत एवेति । तस्मात्‌ यौगिकप्रायपाठेन यौगिकत्वमेव 
आश्रयणीयमिति वाच्यम्‌ ॥ ५९ ॥ 

अपेक्षितविधिप्राबल्येन उक्तनिर्वचनस्य लक्ष्यतावच्छेद॒कप्रदर्शनपरताया 
एवा-वश्यकत्वात्‌। तथाहि प्रागुक्तरीत्या क्काचित्कस्य शिवविषयनारायणशब्दस्य 
लाक्षणिकत्वे न्यायबलान्निर्णीते तत्र लक्ष्यतावच्छेद॒कापेक्षायां तत्प्रतिपादनपरत्वमेव 
उक्तनिर्वचनस्या-वश्यमाश्रयणीयं नत्वनपेक्षितयौगिकत्वप्रदर्शनपरत्व "अपेक्षितविधिः 
ज्यायाननपेक्षित-चोदनादि"तिन्यायात्‌। अतएव हि-“वार्त्रश्री पूर्णमासेनृच्येते" "वृधन्वती 
अमावास्यायामि › त्यस्य लिंगक्रमाभ्यां आज्यभागाङ्गत्वेन अवगतानां वार्लघ्रवृधन्वन्मन्त्राणां 
अपेक्षितव्यवस्थाबोचकत्वमेव नानपेक्षितविद्वद्वाक्यविहितकर्माङ्गताबोधकत्वमिति 
प्रतिपादितं द्वितीये । एवंविधाभ्यर्हितविधिपरत्वसंभवे हि प्रायपाठोप्यनादरणीय एव। 
अतएव हि समिधादिप्रयाजानां आरादुपकारकत्वेऽपि तत्प्रायपठितस्य स्वाहाकारप्रयाजस्य 
यक्ष्यमाणदेवतासंस्कारकतया सन्निपातित्वमेवेति स्थापितं द॒शमे। तस्मान्नोक्तनिर्वचनस्य 
यौगिकत्वप्रदर्शनद्वारा रूढिग्राहकत्वे यौगिकत्वेऽपि साधुताग्राहकत्वे वा , किंतु 
लाक्षणिकताग्राहकत्वमेव पृष्ठशब्दनिर्वचनवदिति सिद्धम्‌ । 

किंबहुना “नहि नारायणादीनां नाम्नामन्यल्र संभवः क्ते नारायणादीनि नामानि 
पुरुषोत्तमः प्रादादन्यत्न भगवान्‌ राजेवर्ते स्वकं पुरमि”त्यादिवामनपुराणादिवचनैः 
नारायणशब्दस्य शिवे रूढ्यभावबोधनात्‌ प्रागुक्तनिर्वचनस्य लाक्षणिकत्वमेवाकामेनापि 
स्वीकार्य । किञ्च उक्तनिर्वचनस्य कूर्मपुराणे भगवत्कर्तृकशिवस्तोलान्तर्गतत्वेनैव प्रतिपादनात्‌ 
तदंशस्य शिवमाहात््यपरतया तामसत्त्वेनाप्रामाण्यमेव "अग्नेश्शिवस्य माहात्म्यं तामसेषु 


प्रकीर्तितं" इति मात्स्यवचनात्‌। तस्मात्‌ सर्वथा उक्तनिर्वचनात्‌ नारायणशब्दस्य शिवे रूढिः 

यौगिकत्वेऽपि साधुत्वं वा न सिद्भ्यतीति। तथाच नारमयनं यस्येत्यादिव्युत्पत्त्या शिवपरस्य 


नारायणशब्दस्य व्याकरणाविहितकार्यघचटिततया असाधुत्वमेवेति सर्व समञ्जसम्‌। ॥ 60 ॥ 


श्रीशैलकृष्णसुधिया रचिता णत्वस्य चंद्रिका सेयं । 


कलयतु कुवलयमखिलं हृष्टंचामोदमेदुरं च सदा ॥ 
श्रीमते रघुनंदुनपरब्रह्मणे नमः ॥ 


इति महाराज्ञीदत्तश्रीमहामहोपाध्यायसंज्ञाबिरुदशालिभिः 


श्रीकृष्णताताचार्यैः विरचिता णत्वचंद्रिका संपूर्णा । 


श्रीमत्प्रणतार्तिहरवरदपरब्रह्मणे नमः 


